

سرچشمہ معرفت

مؤلف:

شیخ محمد حسین بہشتی

یہ کتاب برقی شکل میں نشر ہوئی ہے اور شبکہ الامین الحسین (علیہما السلام) کے گروہ علمی کی نگرانی میں تنظیم ہوئی ہے

مشخصات کتاب

نام کتاب..... سرچشمه معرفت
مؤلف..... حجت الاسلام والمسلمین شیخ محمد حسین بهشتی
کمپوزینگ..... سید سجاد اطهر کاظمی
ناشر.....
طبع..... اول
تعداد طبع..... 500
سال طبع..... 2009ء بمطابق 1430ھ ق

تقریظ:

سراپا اخلاق، ذہین و فطین دانشمند، زیرک انسان، متحرک اور فعال شخصیت، شگفتہ رو، برگزیدہ خو، علم اور اہل علم پر والہ و شیدا، ادب اور ادیبوں کے عاشق، فکر جس کی عمیق، نظر جس کی گہری، کردار جس کا پہلو دار، سوچوں اور خیالوں کی پرتو اور تہوں میں جسکی علمیت پنہاں، تحقیق و جستجو کے حد درجہ دلدادہ،

حالی کا شعر جس پر صادق آئے

ہے جستجو کہ خوب سے ہے خوب تر کہاں

اب ٹھہرتی ہے دیکھئے جا کر نظر کہاں

منزلیں قبول نہ کرنے والے رہ نورِ شوق، کوئی بھی محمل لیلائے مقصود کے حصول پر قبول نہ کرنے والے مسافر بمصداق شعر

اقبال

تو رہ نورِ شوق ہے منزل نہ کر قبول لیلیٰ بھی ہم نشین ہو تو محمل نہ کر قبول

زمانے کی پابندیاں قبول نہ کرنے والے زمانہ شاز اہل کمال۔ راقم کے اس شعر کے مفہوم پر عمل پیرا

ہوتے نہیں پابند زمانہ اہل کمال ان کے اپنے پاس زمانے ہوتے ہیں

خطابت جس کا معمول، تحریر جس کی زبان، تقریر جس کا بیان، تدریس جس کی پہچان، کثیر المشرب اور مجلسی انسان، حسن سلوک کا مجسمہ، بیکر حلم و جیاء، پرتو مہر و وفا، سعی مسلسل اور عمل پیہم کی علامت، فکر و فن جس کے سلامتِ آزاد روی کی سچی ضمانت، امر بالمعروف اور نہی عن المنکر جس کی عبادت، تبلیغ دین اور احترام آدمیت کا درس جسکی سلامتِ روی کی شہادت، جسکی زندگی کا بنیادی مقصد ہدایت ہی ہدایت، جس کی ہر حرکت و سکون ریاضت ہی ریاضت اور جس کا ہر قول و فعل قائدانہ صلاحیت کی عملی تصویر، میری مراد ہے دوست محترم، برادر گرامی حجۃ الاسلام والمسلمین جناب شیخ محمد حسین بہشتی۔

شیخ موصوف کا تعلق کے ٹو اور سیاچن کی سرزمین، سینا حوں کی جنتِ ارض بلتستان کے صدر مقام سکردو کے علاقہ ٹھونگ دوس (سندوس) سے ہے۔

عرصے سے مشہد مقدس اسلامی جمہوریہ ایران میں حصول تعلیمات دینیہ میں مشغول ہیں اعلیٰ دینی تعلیم کے حصول کے ساتھ ساتھ تحقیق و جستجو کے میدان میں بھی شہسواری کرتے ہیں۔ خطابت اور تحریر و تقریر کے ساتھ ساتھ گلستان زبان و ادب کے بھی بلبل خوش نوا ہیں۔

بہشتی صاحب نے فارسی اور اردو زبانوں میں کئی تحقیقی کتابیں لکھی ہیں۔ جب کہ مختلف النوع موضوعات پر پُر مغز مقالات بھی لکھے ہیں، جن کی قدر دانی اور اعتراف میں انہیں اہم اسناد بھی عطا ہوئی ہیں۔

زیر نظر کتاب "سرچشمہ معرفت" ان کے اردو مقالات کا مجموعہ ہے، ان مقالات کے عنوانات یہ ہیں۔ 1- مکتب تشیع 2- ائمہ علیہم السلام معدن علم الہی 3- قرآن اور علی 4- سب سے پہلا مسلمان 5- دین اور غدیر 6- اولی الامر کون؟ 7- علی امی ہمانی رحمت۔

ساتواں اور آخری مقالہ نہایت سبق آموز، ایمان افروز اور روح پرور مقالہ ہے۔ اس مقالے میں اس حقیقت کو آشکار کیا گیا ہے کہ فکری پاکیزگی، روحانی بلندی اور ریاضت سے انسان کتنا بلند مقام حاصل کرتا ہے۔ اور اس کی سوچوں کے دریچے کس طرح کھل جاتے ہیں، علی ای ہمائے رحمت، استاد شہریار نے حضرت علی مرتضیٰ کی شان میں جو منقبت لکھی ہے یہ منقبت فصاحت و بلاغت کے اصولوں کو جاننے والوں، حسن کلام کی باریکیاں جاننے والوں اور معانی و مفاہیم کے معارف پر گہری نظر رکھنے والوں کے نزدیک الہامی، عرفانی اور لافانی کلام ہے۔ اس کلام کے محاسن اور اس میں پنہاں فلاسفہ و حکمت اور وجدانیت دیکھ کر یہی کہا جاسکتا ہے کہ۔ شاعر کا ربطہ براہ راست خدا سے اور اس کے برگزیدہ ترین محبوب بندہ علی مرتضیٰ سے۔

قارئین سے امید کی جاتی ہے کہ وہ "علی ای ہمائے رحمت" استاد شہریار کی حضرت علی کی شان میں لکھی گئی منقبت کو وقت نظر اور فکری گہرائی کے ساتھ پڑھیں گے یقیناً اس کے مطالعے کے نتیجے میں خداوند عالم ان کے عرفانیات اور توفیقات میں بھی اضافہ فرمائے گا۔

بالخصوص شعراء اس کلام سے بے پناہ فیض حاصل کر سکتے ہیں۔ اس کے مطالعے سے شعراء کی صلاحیتیں اور فکری توانائیاں یقیناً معراج تک پہنچ جائیگی۔ اس سلسلے میں راقم اپنی نعت کا یہ ایک شعر پیش کر کے قارئین کے شوق کو مہمیز کرنا چاہتا ہوں۔

نہیں معراج ان کی انتہائے رتبہ عالی

عروج عالم امکان سے برتر محمد ﷺ ہیں

ان سات مقالات سے ان کی تحقیقی صلاحیت، علمی بصیرت، اور تحریری قوت کا اندازہ ہوتا ہے۔ قارئین سے راقم کی گزارش ہے کہ وہ بہ نظر عمیق اور نہایت ذوق و شوق عرفان سے ان کا مطالعہ فرمائیں۔ میری دعا ہے کہ خداوند عالم بہشتی صاحب کی بہشتی فکر سے ہم سب کو فیض حاصل کرنے کی توفیق عطا فرمائیں۔

کمالِ فکر و فن کے راستوں میں یہ کہا ہم سے
ہمیں مشکل سے پاؤ گے کہ آسان ہم نہیں ہونگے

فقط آپ کا مخلص و دعا گو!

حشمت علی کمال الہامی

فیڈرل گورنمنٹ ڈگری کالج سکروو

صرفے چند:

کسی زمانے میں جب مسودے ہاتھ سے لکھے جاتے تھے اور کتابیں ہاتھ سے نقل ہوتی تھیں، اس وقت قلم، قلم کار اور کتاب ایک مثلث کے تین اضلاع کہلاتے تھے۔ لیکن اچھاپ خانے کی ایجاد کے بعد اس مثلث میں ایک ضلع کا اضافہ مطبع یا ناشر کی شکل میں ہوا۔ اس طرح سے یہ مثلث نکل کر مربع بن گیا۔ آج کے زمانے میں اب قلم کی جگہ کمپیوٹر اور ناشر و کتاب کی جگہ انٹرنٹ اور سی ڈیز وغیرہ نے لے لی ہے۔ یعنی پھر سے وہی مثلث قائم ہو گیا۔ لیکن تخلیق کار اب بھی وہی انسان ہے قلم کار کی جگہ کوئی نہیں لے سکا ہے۔ یہ بات بھی اپنی جگہ مسلمہ حقیقت ہے کہ کتاب کا تبادلہ نہ پہلے تھا اور نہ آئندہ ہوگا۔ اب یہاں یہ سوال پیدا ہوتا ہے کہ انسان کیوں لکھتا ہے؟ عالمی دانشوروں اور ماہرین نفسیات کے مطابق اس کے کئی اسباب ہوتے ہیں۔ کہا جاتا ہے کہ انسان اپنی نظریات، اعتقادات، معلومات، تجربات اور مشاہدات کو زیادہ سے زیادہ لوگوں تک پہنچانا چاہتا ہے اور یہ سب کچھ آنے والی نسلوں کو ورثے میں دینا چاہتا ہے۔ اور یہی لکھنے کا سب سے بڑا محرک بتایا جاتا ہے۔ لکھنے کا ایک بڑا سبب یہ بھی بتایا جاتا ہے کہ انسان لافانیست کی تلاش میں سرگرداں رہتا ہے ہر انسان چاہتا ہے کہ موت کے بعد وہ ایک ایسا خلا اپنے پیچھے چھوڑ جائے جس کو بڑی کوششوں کے بعد بھی پُر کرنا ممکن نہ ہو اور موت کے بعد بھی جاودانی زندگی گزارنے کا خواب دیکھتا ہے پس ادب اور فنون لطیفہ کی تخلیق اور ترقی کے پس پشت انسان کا یہی فطری رجحان کارفرما رہا ہے۔ اس طرح سے دنیا میں لاکھوں، کروڑوں کتابیں وجود میں آئیں اور انہی کتابوں کے ذریعے علم کا نور چار دانگ عالم میں پھیل گیا۔ یوں انسانی تہذیب میں قلم، قلم کار اور کتاب کے مثلث کا انتہائی اہم کردار رہا ہے۔ اسی مثلث نے انسانی زندگی کی تاریک راہوں کو روشن کیا ہے زخمی دلوں پر پھابا رکھا ہے۔ لیکن گاہے بگاہے کچھ دل آزار اور اشتعال انگیز کتابوں اور تحریروں نے ہنگامہ بھی کھڑا کیا ہے۔ خون خرابہ بھی ہوا ہے اور انسانی جانیں ضائع ہوئی ہیں۔

پس اس پوری تمہید کا مقصد یہ ہے کہ دنیا میں انسانی معاشرے پر سب سے زیادہ مثبت اور منفی دونوں اثرات کتابوں نے مرتب کئے ہیں۔ کتابوں ہی کے ذریعے ایک مکتب فکر نے اپنے اعتقادات کو نہ صرف اپنے اندر راسخ کرنے بلکہ دوسرے مکاتب فکر تک پہنچانے کی کوشش کی ہے۔ چنانچہ یہ سلسلہ آج تک جاری ہے اور قیامت تک جاری رہے گا۔

زیر نظر کتاب کے خالق محترم شیخ محمد حسین بہشتی صاحب ایک عالم دین ہونے کے ساتھ ساتھ شعلہ بیان مقرر اور صاحب قلم بھی ہیں۔ راقم کو ان سے علم اور قلمی تعلق کے ساتھ ساتھ نسلی اور خونی رشتہ ہونے کا شرف بھی حاصل ہے۔ مجھے ان کی کامیاب علمی و عملی زندگی پر فخر ہے۔ شیخ صاحب کی زیر نظر کتاب کا مسودہ دیکھنے کے بعد مجھے بڑی خوشی ہوئی اور یہ احساس ہوا کہ اس نوجوان قلم کار نے علم کے کتنے مدارج طے کئے ہیں۔ ان کی یہ کتاب انسانی تہذیب کے ارتقائی سلسلے کی ایک ایسی کڑی ہے جو صدیوں سے انسانی زندگی میں تسلسل کے ساتھ چلی آرہی ہے۔

برادر محترم شیخ محمد حسین بہشتی نے پہلے کراچی یونیورسٹی سے گریجویشن کیا۔ آپ گورنمنٹ کالج کراچی سے عربی فاضل اور جامعہ امامیہ کراچی سے ممتاز الواعظین کے سند یافتہ بھی ہیں۔ اب گذشتہ پندرہ برسوں سے حوزہ علمیہ مشہد مقدس ایران میں زیر تعلیم ہیں۔ دنیا میں ہر انسان بہ یک وقت طالب علم بھی ہوتا ہے اور استاد بھی۔ شیخ محمد حسین بہشتی صاحب بھی اسی فارمولے کے تحت ایک طرف تحصیل علم میں مصروف ہیں تو دوسری طرف اردو و فارسی زبانوں میں مضامین، مقالے اور کتابیں لکھ کر علم بانٹ رہے ہیں۔ چند ایک فارسی کتابوں کے اردو میں ترجمے بھی کئے ہیں جبکہ چند ایک علمی، ادبی اور ثقافتی مجلوں کو منظر عام پر لانے میں بھی کامیابی حاصل کی ہے۔ اقبالیات آپ کا سب سے مرغوب موضوع ہے اور اس موضوع پر آپ بیس سے زیادہ مقالے لکھ کر ایران کی مختلف یونیورسٹیوں میں منعقدہ کانفرنسوں میں پیش کر چکے ہیں۔ آپ کی ان قلمی خدمات کے صلے میں ایران کے مختلف علمی اداروں کی جانب سے آپ کو "لوح تقدیر" یعنی ایوارڈز سے بھی نوازا گیا ہے۔

زیر نظر کتاب شیخ بہشتی صاحب کا اثر خامہ ہے جو مختلف عنوانات پر لکھے گئے ان مقالوں کا مجموعہ ہے۔ اس کتاب میں تاریخ تشیع، ائمہ علیہم السلام معدن علم الہی، قرآن اور علی، سب سے پہلا مسلمان، دین اور غدیر، اولوالامر کون؟ اور علی ای ہمای رحمت جیسے موضوعات پر خامہ فرسائی کی گئی ہے۔ مجھ جیسے طالب علموں کے لئے یقیناً اس کتاب کے ذریعے مذکورہ موضوعات سے متعلق خاطر خواہ مواد حاصل ہوگا۔
اللہ کرے زور قلم اور زیادہ۔

محمد حسن حسرت
ریجنل ڈائریکٹر علامہ اقبال اوپن یونیورسٹی سکرو

تقریظ

(ترجمہ متن فارسی)

بسمہ تعالیٰ

اتحاد بین المسلمین اسلام کے ایسے اہم ترین اصول میں سے ایک ہیں جن میں اسلام کی پائیداری اور مسلمانوں کی شان و شوکت پنہاں ہیں۔ اس کو محض ایک ٹیکنیک کے طور پر نہیں بلکہ ایک اسٹریجیک کے طور پر مد نظر رکھنا چاہئے۔ خداوند رب العزت جل شانہ، پیغمبر اکرم صلی اللہ علیہ وآلہ وسلم اور قرآن مجید اس عنوان وحدت کے محور و مرکز شمار ہوتے ہیں۔

حضرت امیر المؤمنین علی علیہ السلام کی عظیم ذات گرامی بھی تمام فرق اسلامی کے درمیان مورد اتفاق شخصیت ہیں اور مرکزی محور میں اہم کردار ادا کرتے ہیں۔

برادر عزیز گرامی جناب حجۃ الاسلام والمسلمین آقای محمد حسین بہشتی ایک مخلص محقق اور جستجوگر شخصیت ہیں۔ اس اہم مسئلے کے اثبات کے درپے ہیں۔

امید ہے کہ مورد تائید و عنایات حضرت بقیۃ اللہ الاعظم ارواحنا فداہ قرار پائیں۔

السلام علی عباد اللہ الصالحین

محمد حسین مہدوی مہر

رئیس جامعۃ المصطفیٰ العالمیہ مشہد مقدس

پیش گفتار:

خدا کا شکر ہے کہ جس کے لطف و کرم نے اس قابل بنایا کہ کائنات کی ان عظیم و مقدس ہستیوں کے عشق و محبت سے مالا مال اور ان کی اطاعت اور پیروی سے سرفراز ہو جاؤں۔ اور اس قابل بنایا کہ ان کی شان میں اپنی بساط کے تحت کچھ عرض تحریر کروں اور ان کی حقیقت کو بیان کروں۔ البتہ مجھے میری کم علمی، بے بضاعتی اور ناتوانی کا شدت سے احساس ہے البتہ یہ سعادت میرے لئے کائنات کا سب سے بڑا اعزاز ہے کہ مجھ جیسے حقیر اور کائنات کے ضعیف اور کمزور شخص کو مولائے کائنات کے بارے میں کچھ لکھنے کی توفیق ہونا معجزے سے کم نہیں۔ یہ لمحہ میرے لئے زندگی کا حسین لمحہ ہے، قیمتی لمحہ ہے، میرے پاس کچھ بھی نہ ہو مگر محبت علی ہو تو مجھے کائنات میں سب سے زیادہ یہی چیز پسند ہے۔ سب سے شیرین ترین چیز عشق علی ہے سب سے خوش قسمت انسان وہ ہے جو عشق علی رکھتا ہو۔ سب سے بد قسمت انسان وہ ہے جس کے دل میں حب علی نہ ہو۔ علی ہی میری شام ہے علی ہی میری صبح ہے۔ علی میری زندگی ہے علی میری کامیابیوں کا راز ہے میرے آسمان کا نام علی ہے میری بلندیوں کا نام علی ہے میری صبح و مساء علی ہے۔ زندگی کی مہارتوں کا نام علی ہے۔ علی میرا ادب ہے علی میری ثقافت ہے علی میرا ہنر ہے میری سیاست علی ہے میری دیانت علی ہے علی نہیں تو کچھ بھی نہیں!۔ میں کبھی شہریار کے ہمنوا ہو کر علی کو ہمای رحمت کہا کبھی میں اقبال کے ہم خیال ہو کر علی کو سرمایہ عشق کہا کبھی میں غالب کے ندیم دوست سے بندگی بو تراب تک گیا۔ ہر انسان کا علمی و فکری نہج خود بہتر جانتا ہے میں بھی اپنے فکری نہج اور علمی سطح سے آگاہ ہوں۔ بچپن سے اب تک بغیر کسی کمی راہنمائی کے جو منزلیں طے کیں اس میں مجھے شدت سے احساس ہے کہ علمی اور فکری لحاظ سے بہت کمی بیشی ہے۔ لیکن عشق محمد و آل محمد علیہم السلام کے دریا میں غوطہ زن ہو کر قلم کو حرکت دی۔ اور یہ جو کچھ آپ کے سامنے ہے یہ سب میرے مولانا و آقا کے دئے ہوئے کرم کا کرشمہ ہے۔ میری زندگی میں جب بھی جو کچھ ادھر سے عطا ہوا یہی کہتا رہا آج بھی یہی کہتا ہوں کہ:

یہ سب تمہارا کرم ہے آقا کہ بات اب تک بنی ہوئی ہے

اسلام اور تشیع کی نشر و اشاعت کے حوالہ سے مالی اور معنوی لحاظ سے جن لوگوں نے میرے ساتھ تعاون فرمایا ہے۔ خصوصاً پروفیسر محترمہ عزیز فاطمہ صاحبہ کا شکریہ ادا کرتا ہوں، جنہوں نے مدتِ مدید سے میری مالی اور معنوی مدد فرماتی رہی ہے۔ انکے علاوہ جناب پروفیسر حشمت علی کمال الہامی صاحب، بلتستان کے نامور محقق علامہ اقبال اوپن یونیورسٹی سکردور بیجن کے ڈائریکٹر جناب محمد حسن حسرت صاحب اور جامعۃ المصطفیٰ العالمیہ شعبہ مشہد مقدس کے رئیس جناب حجۃ الاسلام والمسلمین آقای محمد حسین مہدوی مہر صاحب کا انتہائی شکر گزار ہوں جن کی قلمی اور معنوی عنایات ہمیشہ شامل حال رہی ہیں۔ میری بچپن سے اب تک میری علمی و فکری لحاظ سے جن لوگوں کا کردار ہے (خصوصاً علامہ سید علی کمرار نقوی صاحب جن کی پدرانہ محبت و شفقت کبھی فراموش نہیں کر سکتا) ان تمام بزرگوں اور ان تمام مرحومین (جن کے احسانات کا میں مدیون ہوں) کے نام اس کوشش اور سعی میں سے ثواب کے حصے ہدیہ کرتا ہوں۔

لطف عالی متعالی

محمد حسین بہشتی مشہد مقدس ایران

مقدمہ

تمام مسلمان اس بات پر اتفاق نظر رکھتے ہیں کہ ذات امیر المؤمنین علی ابن ابی طالب علیہما السلام ایک بے نظیر اور منفرد شخصیت ہے۔ جو کچھ آپ کے اندر ہے وہ کسی اور کے ہاں نہیں ہے۔ یہ وہ عظیم الشان شخصیت ہے جو کعبہ میں پیدا ہوئی ہے اور بچپن سے پیغمبر آخر الزمان حضرت محمد مصطفیٰ صلی اللہ علیہ وآلہ وسلم کی گود میں تربیت پائی۔ سچ کہیں تو علی کون ہے؟ کیا انسانی عقل اس بحر بیکران کو سمجھنے کی طاقت رکھتی ہے؟ ہرگز نہیں! جیسا کہ پیغمبر اکرم صلی اللہ علیہ وآلہ وسلم نے فرمایا۔ اے علی مرتضیٰ! خدا اور میرے علاوہ کسی نے آپ کو نہیں پہچانا۔

جی ہاں! علی وہ ہے کہ پیغمبر گرامی اسلام نے تمام مسلمانوں خصوصاً صحابہ کرام کے درمیان صرف اور صرف علی بن ابی طالب کو اپنا بھائی بنایا۔

علی وہ ہے! اگر آپ نہ ہوتے تو حضرت صدیقہ طاہرہ فاطمہ زہراء سلام اللہ علیہا کے لئے کوئی ہمسرا اور کفو نہ ہوتا۔ علی وہ ہے! جو محراب عبادت میں بے مثل اور میدان جنگ میں شجاعت اور بہادری کے حوالے سے آپ کا کوئی بدیل نہیں۔ علی وہ ہے! اگر آپ کی ذوالفقار نہیں ہوتی تو اسلام کا پرچم سر بلند نہیں ہوتا۔ علی وہ ہے! جس کی ایک ضربت ثقلین کی عبادت سے افضل ہے۔ علی وہ ہے! کہ پیغمبر اسلام صلی اللہ علیہ وآلہ وسلم کی رحلت کے بعد اللہ کی کتاب اور سنت پیغمبر کو سمجھنے والے تمام اصحاب سے عقلمند اور دانا، اسلام کے حوالے سے آپ کی ایثار و وفاداری سب سے زیادہ ہے۔ آپ کا کلام فصاحت و بلاغت سے پر تھا، آپ عدل و انصاف کے حوالے سے نمونہ کامل، لذت دنیا کے ضمن میں پاک و پاکیزہ اور پارسا اور مسلمانوں کی مصلحت کے حوالے سے سب سے آگاہ تر اور مہربان تر تھے۔ جی ہاں! اے میرے مولا و آقا:

کتاب فضل ترا آب بحر کافی نیست کہ ترکنم سرانگشت و صفحہ بشمارم

آپ کا مقام و مرتبہ کے حوالہ سے یہی کافی ہے کہ حضرت نبی ختم المریت احمد مجتبیٰ محمد مصطفیٰ صلی اللہ علیہ وآلہ وسلم نے فرمایا: لو ان الریاض اقلام والجرمداد واللجن حساب والانس کتاب ما احصوا فضائل علی ابن ابی طالب (1) اگر تمام درخت قلم اور تمام سمندر سیاہی اور جن حساب کرنے والے اور تمام انسان لکھنے والے بن جائیں تب بھی علی ابن ابی طالب علیہما السلام کے فضائل کو مکمل نہیں کر سکیں گے۔ یا یوں فرماتے ہوئے نظر آتے ہیں۔ میرے بعد کائنات میں افضل و اشرف علیٰ کی ذات ہے جہاں سورج اور چاند چمکتا اور دمکتا ہے۔ (2) اور فرماتے ہیں: علی بہترین انسان ہے اگر کوئی اس میں شک کرے وہ کافر ہے (3) میرے پیارے بھائی: تم خدا کی راہ ہو! تم نباء عظیم ہو! تم صراط مستقیم ہو! تم مثل اعلیٰ ہو! تم امام مسلمین اور امیر المؤمنین ہو! تم بہترین میرے جانشین اور صدیق اکبر و فاروق اعظم ہو! (4)۔

ہزاروں قسم کی دوسری احادیث اور روایتیں اپنی جگہ محفوظ ہیں جو شیعہ اور سنی طریقہ سے نقل ہوئی ہیں۔ جی ہاں! علیٰ تنہا وہ گوہر یکتا ہے کہ دنیا عالم نے اس کی مثل کبھی نہیں دیکھی اور نہ ہی دیکھے گی۔ جو کچھ کہا گیا اور کہا اور آئندہ کہیں گے اور لکھیں گے سب کے سب سمندر میں ایک قطرہ کی مانند ہیں فضائل علی بن ابی طالب کے مقابلہ میں۔

(1) کفایۃ الطالب، گنجی شافعی بات 62 ص 251

(2) لسان میزان، عسقلانی جلد 6 ص 78

(3) کنز العمال جلد 6 ص 159

(4) ینایع المودۃ قندوزی حنفی

تاریخ تشیع

یا صاحب الزمان اور کنی

یا علی مدد

بشنو از تاریخ درد و رنج و خون

تا بینی شیعہ را در خاک و خون

خون کلام شیعہ را گوید ر جلی

شیعہ یعنی عشق بازی با علی

تاریخ شیعہ ایک ایسی تاریخ ہے کہ جس میں ہزاروں نشیب و فراز، رنج و الم، خون ریزی اور قید و اسیری ہے ان تمام حوادث کے باوجود صبر و استقامت کے باعث عظیم الشان کامیابیاں اس کا مقدر قرار پائی ہیں۔ تاریخ شیعہ اپنے امتیاز کی وجہ سے سخت ترین حالات اور دشوار ترین منازل میں ظالموں کی زور گوئی سے ٹکرا گئی لیکن ظالموں اور حق کے غاصبوں کے سامنے سر تسلیم خم نہیں کیا (ہیہات منا الذلۃ) ⁽¹⁾ اسی لیے قلم تاریخ شیعہ کی عظمت و سربلندی کو باطل کے سر چڑھ کمر لکھا (شِیْعَةُ عَلِيِّ هُمْ الْقَائِمُونَ) ⁽²⁾ اور خاور و باختر میں یہ نعمۂ عشق علی صفحات کی زینت بنا ہوا ہے۔

ز مشرق تا بمغرب گر امام است

علی و آل او مارا تمام است

1- اللہوف صفحہ 97

2- الدر المنثور ج 8 صفحہ 538

جی ہاں! شیعیاں علی نے اپنے عشق علی کا تاوان ادا کیا ہے۔

آہا کہ نوای عشق موزون زده اند

ہر نیمہ شبی سجاده در خون زده اند

نشیدستی کہ عاشقان خیمہ عشق

از گردش ہفت چرخ بیرون زده اند

اگر سینہ میں دل اور دل میں احساس رکھتے ہیں تو جذبات قابو کرتے ہوئے ملاحظہ فرمائیے۔ حق کی حمایت میں علی پچیس (25) سال... خانہ نشین رہے۔ فاطمہ الزہرا سلام اللہ علیہا نے حمایت حق اور دفاع امامت میں وہ کونسی مصیبت نہیں دیکھی حتیٰ کہ پہلو پہ زخم کھا کر دنیا سے رخصت ہو گئیں۔

اے فاطمہ میری جسم و جان تو ہے

میری کشتی و نوح و طوفان تو ہے

ہر رخ پہ امامت کی حفاظت کردی

شکستہ پہلو اور مجروح جان تو ہے

امام حسن مجتبیٰ علیہ السلام نے خاموشی سے زہر قاتل کو نوش کیا کہ جس سے جگر کے بہتر (72) ٹکڑے ہو گئے لیکن حق کی حمایت سے ہاتھ نہیں اٹھایا۔

غریب الدیار امام حسین علیہ السلام کی جو درد بھری آواز کل صحرائے کربلا میں بلند ہوئی تھی وہ آج بھی کائنات کی فضاء میں گونج رہی ہے۔

(هَلْ مِنْ نَاصِرٍ يَنْصُرُنِي) ہے کوئی مجھ مظلوم و بیکس کی مدد کرنے والا؟

جناب زینب نے وطن سے دور بھائی کی شہادت کے بعد بیکسی میں جلتے خیمے دیکھے۔ اور آل محمد ﷺ علیہم السلام کے دُروں کو کربلا کی پتی ریت میں ملتے دیکھا۔

کسی کا سر کٹا تھا تو کسی کے سینہ پر برچھی کا پھل لگا۔ کسی کی لاش پائمال تھی تو کسی کے بازو قلم تھے۔ سروں سے چادریں پھینیں، بازاروں میں تشہیر ہوئیں تو کہنے پر مجبور ہوئیں۔

(أَمَا فِيكُمْ مُسْلِمٍ و ؟...؟) کیا تم میں کوئی مسلمان نہیں؟

عشق علی اللہ کی ایک بہت بڑی نعمت ہے جو ہر کس و ناکس کو نصیب نہیں ہوتی ہے اور جسے نصیب ہوتی ہے تو وہ گھر بار لٹا کر سولی پر چڑھ کر اس عشق کا سودا شب بھرت کے نفس علی کے خریدار سے کرتا ہے۔

اگر انسان تعصب کی عینک اتار کر حقیقت کی نظر سے دیکھے تو میثم تمار عشق علی کے جرم میں فرازدار پر چڑھ کر مدح علی کرتے نظر آئیں گے گویا مدح کرنے کی خاطر میثم کو نبر مل گیا کہ نبر پر بیٹھ کر خطیب فضیلت علی بیان کر رہا ہے۔

وفاداری اصول عاشقان است

کہ جان رادادہ میثم یا علی گفت

عمار یاسر کا اسی عشق کی سزا میں جنگ صفین میں باغی گروہ نے خون بہا دیا اور یہ نہیں سوچا کہ رسول ﷺ نے فرمایا ہے کہ

عمار یاسر کا قاتل باغی و گمراہ ہے اور عمار یاسر معیار حق ہے۔

ابوذر غفاری نے علی کی حمایت اور لوٹ مار کرنے والوں کی مخالفت میں آواز حق بلند کر کے مسلمانوں کو حق کی طرف بلا یا تو

جلا وطن کر کے ربذہ بھیج دیا گیا۔

جیب ابن مظاہر کے سر اقدس کو فرزند علی و بتول کی حمایت میں تن سے جدا کیا گیا۔ مسلم بن عقیل کو دارالامارہ کی چھت پر سر

قلم کر کے جسم مبارک نیچے گرا کر کوفہ کی گلیوں میں پاؤں میں رسی باندھ کر کھینچا گیا تو فاطمہ زہرا تڑپ کر جنت سے کوفہ آگئی۔

شہید اول کو حریم ولایت کے دفاع میں دار پر چڑھا کر سنگسار کیا گیا اس کے بعد جسم مبارک کو جلا کر رکھ کر دیا گیا۔

شہید ثانی کے سر مبارک کو بدن سے جدا کر کے حاکم وقت کے دربار میں بھیجا گیا⁽¹⁾۔ ابھی ظالم مہلت کی زندگی گزار رہا ہے اور منتقم خون شہداء اللہ جل جلالہ کی آضری حجت امام زمانہ عجل اللہ تعالیٰ فرجہ الشریف غیبت کے پردہ میں نوحہ کناں ہیں اور فریاد کمر رہے پنکھ: اے میرے مظلوم جد بزرگوار میں صبح و شام آپ کی غربت و مظلومیت پر خون کے آسور رہا ہوں۔ اور ہر روز بارگاہ خداوندی میں دعا کرتا ہوں۔ (اللَّهُمَّ انْجِزْ لِي مَا وَعَدْتَنِي)⁽²⁾

اگر آج ہم کو کامیابی درکار ہے تو ہمیں احکام الہی کی پابندی اور سیرت معصومین علیہم السلام پر سختی کے ساتھ عمل پیرا ہونا پڑے گا، مذہب تشیع کی خدمت میں کسی قسم کی کوتاہی و سستی نہیں کرنا ہوگی اور اپنے اندر شیعیت کی علامتیں پیدا کرنا ہوں گی تو کامیابیاں ہمارے قدم چویں گی۔ تاریخ شیعہ پر بحث و گفتگو کرنے سے پہلے چند مطالب کا ذکر کر دینا ضروری سمجھتا ہوں۔

1- شیعہ لغت میں

شیعہ یعنی پیروئے مولا علی
لیکن بعد میں یہ لفظ شیعہ ایک خاص گروہ کے ساتھ مخصوص ہو گیا یعنی (موالیان علی ابن ابی طالب)
بندہ ِیک تن فقط، آنہم علی
لغت کے اعتبار سے شیعہ کے تین معنی ہیں۔ پیروکار، حامی، گروہ یا پارٹی فیومی مصباح المنیر میں

1: مقدمہ شرح لعد

2: کمال الدین ج 2 ص 92

کہتے ہیں: کہ شیعہ کے معنی پیروکار اور حامی کے ہیں لفظ شیعہ ہر اس فرد پر منطبق ہوگا کہ جو کسی گروہ کے ساتھ ہو یا جو افراد کسی ایک بات پر اتفاق کر لیں۔

وَ كُلُّ قَوْمٍ اجْتَمَعُوا عَلَىٰ أَمْرٍ فَهُمْ شِيعَةٌ (1)

2- محمد بن یعقوب فیروز آبادی صاحب قاموس "المحیط" میں لکھتے ہیں کہ: شِيعَةُ الرَّجُلِ اتِّبَاعُهُ وَ انْصَارُهُ وَ قَدْ عَلَبَ هَذَا

الاسْمُ عَلَىٰ كُلِّ مَنْ يَتَوَلَّىٰ عَلِيًّا وَ أَهْلَ بَيْتِهِ (2)

یعنی جو انسان جس شخص کی اطاعت و حمایت و اتباع کرے اسے شیعہ کہا جاتا ہے اور یہی اصل معنی ہیں لیکن بعد میں یہ لفظ علی اور انکی اولاد کی ولایت رکھنے والوں پر غالب آیا یعنی علی و اہلبیت کے پیروکاروں سے مخصوص ہو گیا۔

علماء لغت نے شیعہ کے اور بھی تین معنی بیان کئے ہیں جن کا یہاں بیان کر دینا مناسب سمجھتا ہوں:

لفظ شیعہ مذکر مونث، مفرد، تثنیہ میں یکساں استعمال ہوتا ہے شیعہ: لغت میں کسی کسی کا کسی کے طریقہ و مکتب و نظریہ کی پیروی کرنے کو کہتے ہیں۔ اس سے کوئی فرق نہیں پڑتا کہ پیروی و اطاعت اور اتباع کرنے والا مقدم ہو یا مؤخر پہلے آیا ہو یا بعد میں جیسا کہ پروردگار عالم نے قرآن مجید میں اس بات کی طرف اشارہ کیا ہے۔

(وَحِيلَ بَيْنَهُمْ وَ بَيْنَ مَا يَشْتَهُونَ كَمَا فُعِلَ بِأَشْيَاعِهِمْ مِنْ قَبْلُ) (3)

" اور اب تو انکے اور ان چیزوں کے درمیان جن کی یہ خواہش رکھتے ہیں پردے حائل کر دئے گئے ہیں جس طرح ان سے پہلے والوں کے ساتھ کیا گیا تھا کہ وہ لوگ بھی بڑے بے چینی کرنے والے، شک میں پڑے ہوئے تھے " مفسرین نے تحریر کیا ہے کہ یہ آیت شریفہ زمانہ استقبال پہ دلالت کرتی ہے جیسا کہ دیکھا گیا ہے کہ آیت کے ماقبل کے افراد بھی کافر تھے اور مابعد والوں نے بھی کفر کیا ہے۔

1: مصباح المنیر، مادة شاع

2: قاموس المحید، چاپ بیروت

3: سورہ مبارکہ سبأ، 54

3- لفظ شیعہ

علم اجد کے مطابق فرقہ کے معنی میں آیا ہے وہ روایت کہ جس کو شیعہ سنی دونوں نے ذکر کیا ہے اس روایت میں جو نکتہ مضمحل ہے وہ بہت ہی اہمیت کا حامل ہے پیغمبر اکرم ﷺ نے ارشاد فرمایا: میری امت میرے بعد 73 فرقوں میں تقسیم ہو جائے گی جن میں سے صرف ایک فرقہ ناجی ہے چونکہ تہتر (73) فرقوں میں سے صرف ایک ہی فرقہ حقیقت دین پر گامزن ہوگا باقی بہتر فرقے من مانی کو دین سمجھیں گے جس کی وجہ سے ہلاک ہوں گے۔ وَ النَّاجِي مِنْهَا فِرْقَةٌ وَاحِدَةٌ⁽¹⁾

لفظ شیعہ قرآن مجید میں:

4- شیعہ یعنی تابع قرآن شدن

بنده مولای انس و جان شدن

قرآن مجید میں شیعہ و مشتقات شیعہ گیارہ مقام پر ذکر ہوئے ہیں:

لفظ-----تعداد-----سورہ-----آیت

شیعہ-----1-----مریم-----69

شیعہ-----3-----قصص صافات-----53

شیعہ-----1-----حجر-----10

شیعاً-----4-----انعام قصص روم-----32

اشیا علم-----1-----قر-----

باشیا عہم-----1-----سبا-----

3- شیعہ اصطلاحاً:

شیعہ یعنی دست بیعت با علی

بعد از او باے ازده نور جلی

بعض الفاظ عرب وضع کے خلاف استعمال ہوتے ہیں اور عرف میں دوسرے معنی میں مشہور ہو جاتے ہیں جیسے لفظ صلاۃ کو واضع نے دعا کے معنی کے لیے وضع کیا لیکن بعد میں خاص افعال صلاۃ کہلائے اسی طرح لغت ینکسی لفظ کے معنی کچھ اور ہیں جبکہ عرف میں کسی دوسرے معنی میں مشہور ہو جاتا ہے۔ لفظ شیعہ کا بھی یہی حال ہے۔ لغت میں شیعہ کسی خاص شخص کی پیروی و اطاعت کرنے والے گروہ کو کہتے ہیں لیکن اصطلاح میں حضرت علی ابن ابی طالب اور گیارہ اماموں کی پیروی و اطاعت کرنے والوں کو شیعہ کہتے ہیں۔

اگر اصطلاحات شیعہ پر غور و فکر سے کام لیا جائے تو چند اختلافات نظر آئیں گے۔ جس کا اختصار کے ساتھ بیان کر دینا مناسب ہے۔

الف۔ شہید ثانی رضوان اللہ علیہ فرماتے ہیں کہ: شیعہ وہ ہے کہ جو حضرت علی کا مطیع و فرمانبردار ہو اور حضرت علی کو دیگر تمام اصحاب پیغمبر ﷺ پر فوقیت دیتا ہو۔ چاہے باقی گیارہ اماموں کی امامت کا قائل نہ بھی ہو۔

شہید ثانی کی اس تعریف کے مطابق لفظ شیعہ امامیہ، اسماعیلیہ، زیدیہ، جارودیہ، واقفیہ، ذوادویہ اور فطیحیہ وغیرہ پر بھی برابر سے منطبق آئے گا۔ چونکہ یہ تمام فرقے حضرت علی کی امامت کے قائل ہیں اور حضرت علی کو اصحاب پر مقدم جانتے ہیں اور باقی ائمہ علیہم السلام کی امامت کے قائل نہیں ہیں۔

ب: شہرستانی ملل و نحل میں کہتے ہیں کہ: اصطلاح میں شیعہ ان لوگوں کو کہا جاتا ہے کہ جو حضرت علی کی امامت کے قائل ہوں اور خلافت علی پر نص پیغمبر ﷺ کے معتقد ہوں اگرچہ نص جلی ہو یا خفی اور امامت کو علی و اولاد علی یعنی بارہ اماموں میں منحصر جانتے ہوں جن میں اول حضرت علی اور آخر امام زمانہ عجل اللہ تعالیٰ فرجہ الشریف ہیں۔

ج: ابن حزم کہتے ہیں کہ جو شخص بھی اس بات کا قائل ہے کہ حضرت علی بعد پیغمبر ﷺ تمام اصحاب رسول ﷺ اور تمام امت مسلمہ سے افضل و اعظم ہونے کے باعث امامت و خلافت کے مستحق ہیں اور گیارہ امام آیت (يَا أَيُّهَا الَّذِينَ آمَنُوا أَطِيعُوا اللَّهَ... الخ) (4) کے تحت اولی الامر ہیں جو شخص بارہ اماموں کی امامت و ولایت کا قائل ہے بس وہی شخص شیعہ ہے اگرچہ نظریاتی حوالے سے اختلاف بھی رکھتا ہو۔

لغوی اصطلاحات و تعریفات پر غور و فکر کرنے کے بعد معلوم ہوتا ہے کہ ابن حزم اور شہرستانی کی تعریفیں دیگر تمام تعریفوں سے بہتر اور اچھی ہیں۔ چونکہ ان دونوں حضرات نے حضرت علی اور دیگر ائمہ اطہار علیہم السلام کے افضل الناس ہونے کا ذکر کیا ہے اور یہ بات شیعہ عقائد میں بنیاد و اساس کی حیثیت رکھتی ہے لہذا فرقہ زیدیہ کو شیعیت کا جزء قرار دینا بعید از نظر ہے چونکہ فرقہ زیدیہ علوی نظریہ کا قائل ہے اسی لیے یہ فرقہ نص کے اعتبار سے عقیدہ نہیں رکھتے ہیں ان کا حال یہ ہے کہ علوی کی حمایت میں عقل سلیم کو بالائے طاق رکھ کر تلوار سے بات کرتے ہیں۔ یہ حمایت کے معاملہ میں تلوار کا سہارا لیتے ہیں اور عقل سلیم کو بالائے طاق رکھ دیتے ہیں۔ جو بھی نسل علوی سے ہو پس اس کو امام مانتے ہیں لہذا اس فرقہ کو شیعہ نام دینا یا جزء شیعہ قرار دینا ایک فاحش غلطی ہے۔ حقیقی شیعہ اور واقعی شیعہ کا ذکر بعد میں کریں گے کہ شیعہ کی کتنی اقسام ہیں اور ان کے درمیان کیا کیا اختلافات ہیں۔

شیعہ تاریخ کے اوراق میں:

انسان اس دنیا میں جسم و روح، ظاہر و باطن اور ملک و ملکوت سے مرکب ہے۔ ظاہراً انسان کی زندگی کا آغاز پیدائش کے دن سے ہو جاتا ہے اور مرنے کے دن ختم ہو جاتی ہے۔

لیکن یہ انسان کی حقیقت نہیں ہے حقیقت یہ ہے کہ انسان کی زندگی کا آغاز نہ دنیا کی پیدائش ہے اور نہ ہی مرنے کے بعد ختم ہو جاتی ہے چونکہ دنیا کی حیات و زندگی کی حیثیت تو ایک مسافر کی سی ہے کہ جو اس دنیا کے مسافر خانہ میں مہمان ہے۔ اس دنیا میں آنے سے پہلے انسان کا وجود تھا اور اس دنیا کی حیات کے بعد بھی انسان کا وجود باقی رہے گا لیکن انسان کو کامیابی اور ناکامی اسی حیات دنیوی سے ہی حاصل کرنا ہے اور انسان کا وجود معنوی عالم ذر سے ہے جس کا وہاں وعدہ لیا گیا ہے۔

(الْكَسْفُ بِرَبِّكُمْ قَالُوا بَلَىٰ) (1)

شیخ الریس ابو علی سینا قصیدہ ہائے میں کہتے ہیں:

(هَبَطْتُ إِلَيْكَ مِنَ الْمَحَلِّ الْأَرْفَعِ وَرُقَائِي ذَاتِ تُعَزَّرُ وَتَمْنَعُ) (2)

مرغ باغ ملکوت تم نہ یم از عالم خاک

چند روزی قفسی ساختہ اند از بدنم (مولانا)

روح جب جسم انسان سے خارج ہو کر آزاد ہو جاتی ہے تو بدن انسان کو خاک میں دفن کر دیا جاتا ہے جسم انسان خاک میں مل جاتا ہے لیکن روح باقی رہتی ہے موت تو روح کو ایک مقام سے دوسرے مقام تک پہنچنے کا ذریعہ بنتی ہیں گویا جسم انسان و حیات جسم انسان ختم ہو جاتی ہے لیکن روح انسان کو زندگی اور بقاء حاصل ہے۔

حجاب چہرہ جان می شود غبار تم
خوشاد میکہ از این چہرہ پردہ بر فلنم
چنین قفس نہ سر اے چو من خوش الحانی است
روم بہ گلشن جنت کہ مرغ آن چمنم

لیکن یہ انسان کی نا سمجھی ہے کہ انسان اس دنیا میں حیات مادی کو ہی اپنی اصل حیات سمجھ بیٹھے ہیں حالانکہ انسان کی حقیقت تو اس سے بالواتر ایک اور شے ہے۔ ایک عالم کو حیات دنیا کے ذریعے طے کیا جاتا ہے اور ایک عالم میں موت کے بعد جانا ہے اگر حضرت انسان اپنی زندگی میں تلوینی کو جذب کر لیتا ہے تو انسان اپنے اندر خدا کی بہت سی آیات و نشانیاں پاتا ہے اس موقع پر انسان سمجھ جاتا ہے کہ خداوند عالم نے بنی نوع انسان کی پیدائش پر مبارکبادی کیوں دی تھی!

(فَتَبَارَكَ اللَّهُ أَحْسَنُ الْخَالِقِينَ) (1)

مولائے موحّدین امیر المؤمنین فرماتے ہیں:-

اے لوگو! تم یہ نہ سمجھنا کہ تم ایک چھوٹا سا جسم مادی رکھتے ہیں بلکہ تم اپنے اندر ایک بہت بڑا جہان رکھتے ہیں اور عجائب خداوند عالم اور اسرار خداوندی کے معدن و خزانہ ہیں اور تمہارے اندر عالم کے عجیب و غریب اسرار پوشیدہ ہیں۔

دَوَائِكَ فِينِكَ وَ مَا تَشْعُرُ
وَدَائِكَ مِنْكَ وَلَا تَنْظُرُ
أَتَزَعَمُ أَنَّكَ جِزْمٌ صَغِيرٌ
وَفِيكَ انْطَوَى الْعَالَمُ الْأَكْبَرُ
وَ أَنْتَ الْكِتَابُ الْمُبِينُ الَّذِي
بِاسْطَارِهِ يَظْهَرُ الْمُضْمَرُ (2)

1: سوره مومنون، 14

2: ہزار ویک داستان ص 551

اس تمام گفتگو پر غور و فکر کریں تو اس نتیجہ تک باسانی پہنچ سکتے ہیں کہ تاریخ شیعہ کا تعلق فقط دنیا سے ہی نہیں ہے (جیسا کہ بعض افراد کا کہنا ہے کہ پیغمبر اسلام کی تشریف آوری پر وجود میں آیا ہے) حالانکہ تاریخ شیعہ کا وجود اس عالم دنیا سے پہلے بھی تھا جس کو ہم تاریخ نوری شیعہ یا شیعہ کی نورانی تاریخ سے تعبیر کرتے ہیں۔ اگرچہ شیعہ اسی دنیا کے شیعہ کو کہا جاتا ہے لیکن ایسا نہیں ہے جس کی وضاحت اجمالی طور پر ہدیہ قارئین کرتے ہیں پس تاریخ شیعہ کو دو حصوں میں بیان کیا جا سکتا ہے۔

1- تاریخ نوری شیعہ

2- تاریخ ظاہری شیعہ

تاریخ نوری و ظاہری شیعہ

1- تاریخ نوری شیعہ کا آغاز اس وقت ہے کہ جب خالق تھا لیکن مخلوق نہ تھی۔ شیعوں، پیشواؤں اور اماموں سے اس کائنات کی تخلیق کا آغاز ہوا جس کے ثبوت میں چند احادیث نمونے کے طور پر پیش کی جاتی ہیں:-

1- پیغمبر اسلام ﷺ نے فرمایا:

أَوَّلُ مَا خَلَقَ اللَّهُ نُورِي (1) كُنْتُ نَبِيًّا وَ آدَمُ بَيْنَ الْمَائِ وَ الطِّينِ (2)

سب سے پہلی مخلوق جو وجود میں آئی وہ میرا نور ہے جبکہ ابھی آدم کی تخلیق بھی نہ ہوئی تھی میں مقام نبوت پر فائز تھا۔

2- رسول اکرم ﷺ کی طرح امیر المؤمنین علی ابن ابی طالب نے فرمایا ہے: (كُنْتُ وَ لِيَاؤُ آدَمُ بَيْنَ الْمَائِ وَ الطِّينِ (3) کہ

میں اس وقت مومنین کا امیر و امام تھا کہ جب آدم ابو البشر آب و گل کے درمیان تھے۔

1: بحار الانوار جلد، 1، ص 96، منابع المودة، جلد 1، ص 45

2: بحار الانوار جلد، 1، ص 96، منابع المودة، جلد 1، ص 345: جامع الاسرار 460

پیغمبر اسلام ﷺ نے فرمایا: (اگر لوگ یہ جان لیتے کہ علی کب سے امیر المؤمنین ہیں تو فضائل علی کا انکار نہ کرتے اس لیے کہ علی اس وقت امیر المؤمنین تھے کہ جب آدم کی خلقت بھی نہیں ہوئی تھی۔

3- عالم اہلسنت سلیمان بن ابراہیم قندوزی نے نقل کیا ہے کہ پیغمبر اکرم ﷺ نے فرمایا کہ حضرت آدم ابوالبشر کی خلقت سے چودہ ہزار سال پہلے خداوند عالم نے میرے اور علی کے نور کو خلق کیا اور ہم خداوند متعال کے ذکر میں مشغول تھے اس سلسلہ کے اور بھی بہت سی احادیث ہیں لیکن ہم انہیں پرکتفا کرتے ہوئے انہیں احادیث پر کچھ روشنی ڈالیں گے۔

اول:

پیغمبر ﷺ کا نور اور علی کا نور ایک ہے تو یہ نور عظمت الہی سے خلق ہوا۔ ((اَللّٰهُ نُورُ السَّمٰوٰتِ وَ الْاَرْضِ) (1)۔

رسول ﷺ اور علی کا نور میں متحد ہونا اس بات کی دلیل ہے کہ رسول ﷺ مقام نبوت میں اول ہیں اور علی مقام امامت میں اول ہیں اور یہ دونوں فضائل اور کمالات سے پر ہیں امیر المؤمنین نفس رسول اور عین رسول ہیں جیسا کہ قرآن مجید میں خداوند عالم سورہ آل عمران میں ارشاد فرما رہا ہے:

("فَقُلْ تَعَالَوْا نَدْعُ اَبْنَانَنَا وَ اَبْنَانَكُمْ وَ نِسَائِنَا وَ نِسَائِكُمْ وَ اَنْفُسَنَا وَ اَنْفُسَكُمْ") (2)

جب رسول گرامی اسلام ﷺ نصارائے نجران سے مباہلہ کے لیے چلے تو رسول خدا ﷺ نے فرمایا کہ علی نفس رسول ہیں۔

1:سورہ نور، 31

2:سورہ مبارکہ آل عمران، 61

اس آیت کی تفسیر میں شیعہ سنی دونوں فرقوں نے متفق علیہ لکھا ہے کہ نفس سے مراد ذات علی ابن ابی طالب علیہ السلام ہے۔ روایت میں ہے کہ جب رسول خدا ﷺ سے درخواست کی گئی کہ آپ اپنے ممتاز اصحاب اور شاگردوں کا تعارف کرائیں تو رسول اکرم ﷺ نے اپنے چند اصحاب و شاگردوں کا نام لیا لیکن علی کا نام نہیں لیا۔ تو راوی نے سوال کیا کہ آپ نے علی کا نام نہیں لیا؟ رسول ﷺ نے فرمایا کہ تو نے اصحاب و شاگردوں کے بارے میں سوال کیا تو میں نے جواب دے دیا فرمایا: علی میری جان ہے علی میرا نفس ہے علی میری آنکھ ہے، عرب کے مشہور شاعر مرحوم اذری اس مقام پر کہتے ہیں:

(هُمَا ظَهْرُ الشَّخْصَيْنِ وَ النُّورُ وَاحِدٌ

بِنَصِّ حَدِيثِ النَّفْسِ وَ النُّورِ فَاعْلَمَنَّ)

شیخ عطار نیشاپوری کہتے ہیں

تو نور احمد و حیدر یکی دان

کہ تا گرد بہ تو اسرار آسان

حکیم سنائی کہتے ہیں۔

ہر دو زیک صدف بودند

ہر دو پیرایہ شرف بودند

دوم:

سب سے پہلے پیغمبر اسلام ﷺ کا نور خلق ہوا اور باقی تمام موجودات عالم کی خلقت اسی نور کی برکت سے ہوئی۔ لہذا شیخ سلیمان قندوزی حنفی کہتے ہیں کہ: سب سے پہلے پیغمبر اسلام ﷺ کا نور مقدس پیدا ہوا اس نور نے تمام عالم ملکوتی اور جبروت پر احاطہ کر لیا۔ اس لیے افضل الانبیاء ختمی المرتبت کامل ترین فرد اور دین محمدین اسلام ہے جو قیامت تک باقی رہے گا۔ علامہ دیار بکری علماء اہلسنت میں سے ایک جید عالم ہیں کہتے ہیں: کوئی پیغمبر اسلام ﷺ جیسا صاحب کمال پیدا نہیں ہوا ہے اور ہر نبی نے پیغمبر اسلام ﷺ کے ملکوتی نور سے کسب فیض کیا ہے۔

سویم:

خاتم الانبیاء و خاتم الاوصیاء علی ابن ابی طالب ایک ہی نور میں متحد ہیں تو جس طرح سب سے پہلے نور رسول ﷺ خلق ہوا اسی طرح سب سے پہلے علی کا بھی نور خلق ہوا۔ رب العزت نے سب سے پہلے نور محمد ﷺ و نور علی کو خلق کیا ہے اور انہیں کے نور کے طفیل میں تمام کائنات کی خلقت ہوئی ہے لہذا تمام ہستی نے اسی نور کی برکت سے خلقت پائی ہے۔

(لَوْلَا كَيْ لَمَّا خَلَقْتُ الْاَفْلَاكَ وَ لَوْلَا عَلِيٌّ لَمَّا خَلَقْتُكَ وَ لَوْلَا فَاطِمَةُ لَمَّا خَلَقْتُكُمْ)⁽¹⁾

آدم سے عیسیٰ تک تمام کے تمام انبیاء انجینہستوں کے نمک خوار ہیں۔ رزق مادی ہو یا معنوی انہیں کی برکت سے ملتا ہے۔

چہارم:

تمام انبیاء اور اوصیاء علیہم السلام خداوند کریم کے مقرب بندے ہیں انہیں قرب الہی کا کمال حضرت محمد مصطفیٰ صلی اللہ علیہ وآلہ وسلم اور علی مرتضیٰ علیہ الصلوٰۃ والسلام کے برکت سے ملا ہے علامہ قندوزی اور

1: فاطمہ بجز قلب نبی، علامہ مرندی، ملتقی البحرین ص 14

علامہ بکری اہل سنت کے دو بزرگ علماء ہیں ان کے مطابق تمام انبیاء اور اوصیاء کو کمالات رسول گرامی خدا اور علی مرتضیٰ کی وجہ سے حاصل ہو گئے ہیں۔ پس ثابت ہو انور محمد ﷺ اور نور علی دونوں ایک ہیں اور تمام انبیاء و اوصیاء و اولیاء مکتب علی بن ابی طالب کے شاگرد اور مطیع و فرمانبردار ہیں پیغمبر اسلام ﷺ نے فرمایا: شب معراج خداوند عالم کے پیغمبروں نے مجھ سے سوال کیا۔ آپ نے کونسا عمل انجام دیا جس کی وجہ سے آپ کو معراج کے شرف سے مشرف کیا گیا اور آپ ﷺ کو خدا نے روئے زمین پر افضل الناس اور سید المرسلین قرار دیا؟ تو رسول گرامی اسلام نے انبیاء ماسلف کے سوالوں کے جواب میں فرمایا: کہ میں نے خداوند رب العزت اور آپ سبھی انبیاء کرام اور ولایت علی ابن ابی طالب کو اپنے لئے سر لوحہ عقیدہ اور راہ عمل قرار دیا۔

مرحوم شیخ کاظم ازری نے اس روایت کو اس طرح سے تحریر کیا ہے۔

وَ أَسْأَلُ الْأَنْبِيَاءَ تُنْبِئُكَ عَنْهُ

أَنَّهُ سِرُّهَا الَّذِي تَبَّأَهَا

وَ هُوَ عَلَامَةُ الْمَلَائِكِ فَاسْأَلْ

رُوحَ جَبْرَائِيلَ عَنْهُ كَيْفَ هَدَاَهَا⁽¹⁾

فواد کرمانی کہتے ہیں۔

ز نسیم فیض کریم تو

دم عیسیٰ آدہ جانفزا

بہ کف کلیم ز قدرت

دگر آن عصا شدہ اثر دھا

بتویونس آدہ ملتجی

کہ خلاص گشتہ ز ابتلا

ز توجہ تو خلیل را شدہ نار برد مبردا

میرزا محمد قنی نے کتنا خوبصورت شعر کہا ہے۔
 سرخوش از ساغر سرشار ولایت چو شدیم
 پیرما ختم رسل ساقی ما مولا بود.
 شجر طور ولایت علی عمرانی
 کہ تجلی رخس را ہبر موسی بود
 مژدہ مقدم جانپور اوداد مسیح
 دم قدسیش از آنروے روان بخشا بود
 نہ ہمین یار نبی بد کہ بھر دور معین
 انبیاء را ہمہ از آدم تا عیسی بود
 نوح را ہمت اوداد نجات از طوفان
 ورنہ تا روز جزا رہسپر دریا بود

پہنجم:

تمام انبیاء اور اولیاء الہی حضرت آدم ابو البشر سے لیکر قیامت تک جو بھی زیور وجود سے مزین ہوگا وہ نور پیغمبر ﷺ اور علی کی برکت سے خلق ہوگا اور جس کو جس قسم کے بھی کمالات حاصل ہوں گے وہ محبت و ولایت اہلبیت محمد ﷺ کی وجہ سے حاصل ہوں گے لہذا پیغمبر اسلام اور علی ابن ابی طالب دونوں شیعہ ہیں چنانچہ آیہ شریفہ (اِنَّ مِنْ شِيعَتِهِ لِابْرَاهِيْمَ)⁽¹⁾ کے ضمن میں حضرت امام جعفر صادق نے فرمایا: ای مِنْ شِيعَتِهِ لِابْرَاهِيْمَ⁽²⁾ یعنی حضرت ابراہیم خلیل اللہ جو اولوالعزم پیغمبر ﷺ تھے حضرت علی کے شیعہ و پیروکار تھے۔ یہ حضرت ابراہیم کے لیے

1: صافات، 283: تاویل آیات طاہرہ ص 485، البرہان ج 4، بحارج 36 حدیث 131

سب سے بلند مرتبہ اور افتخار و امتیاز ہے کہ ابراہیم علی کے شیعہ ہیں اس بات کے ثبوت و تصدیق میں عجیب و غریب واقعات نقل ہوئے ہیں یہاں پر زیادہ تفصیل کی گنجائش نہیں ہے۔

حضرت امام صادق نے فرمایا کہ: حضرت ابراہیم خلیل اللہ کو حضرت علی کی عظمت و بلند مرتبہ کا علم ہوا اور شیعیان حیدر کرار کی فضیلت اور علامت معلوم ہوئی تو ابراہیم نے بارگاہ خداوندی میں ہاتھوں کو بلند کر کے دعا کی کہ خداوند! مجھے بھی شیعیان حیدر کرار علی ابن ابی طالب میں سے قرار دے خدا نے ابراہیم کی یہ دعا قبول کی جس کا قرآن مجید میں بھی خداوند عزوجل نے اعلان کیا ہے (اِنَّ مِنْ شِيعَتِهِ لِبَرَاهِيْمٍ)

ہست ابراہیم در وحی مبین

شیعہ مولا امیر المومنین

ششم:

تمام انبیاء اور اولیاء الہی کے ساتھ ساتھ تمام عام انسان بھی عالم ذریں خداوند متعال کی وحدانیت پیغمبر اسلام ﷺ کی نبوت و رسالت اور علی ابن ابی طالب کی ولایت و محبت و مودت کو قبول کر کے علی کے شیعہ ہو گئے تھے۔

روز نخست این گل مرا کہ سر شتند

نام نکوی تو بردلم بنو شتند

اس لیے امام صادق نے فرمایا ہے کہ: قیامت کے دن جو نجات پائیں گے وہ ہمارے شیعہ ہیں جنہیں پیغمبر اسلام اور ہم ائمہ اطہار کی وجہ سے نجات دی جائے گی اور تمام افراد اہل عذاب اور اہل ہلاکت ہوں گے کہ قیامت کے دن صرف پیغمبر اسلام، ہم ائمہ طاہرین اور ہمارے شیعہ ہی نجات پائیں گے۔

حدیث کے معنی یہ ہیں کہ تمام انبیاء اور اولیاء موحدین حضرت آدم سے لیکر حضرت عیسیٰ تک حضرت ختمی المرئیت اور اہل بیت محمد ﷺ کے شیعہ ہیں لہذا نجات کا استحقاق رکھتے ہیں۔

اس مختصر سی کتاب میں تفصیل کی گنجائش نہیں ہے اور نہ ہی بندہ ناچیز میں اتنی جرأت ہے کہ اس علم و عرفان کے سمندر میں غوطہ زن ہو سکوں۔

اس وقت اتنے ہی بیان پر اکتفا کرتا ہوں پھر کسی موقع پر فرصت کے میسر ہونے پر مولائے کائنات علی ابن ابی طالب کی تائید و نصرت سے اس گلستان روح افزا میں سیر کریں گے اور بوستان گل آل محمد ﷺ کی نکہت و خوشبو سے اپنے دل و دماغ و عقیدہ کو معطر کریں گے فی الحال اپنے قارئین کرام سے ان خوبصورت اشعار کے ساتھ طالب رخصت ہوں۔

شیعہ یک موسیٰ است در دریاے نیل

شیعہ یک کعبہ است پیش قوم فیل

شیعہ در درے ای آتش چو خلل

بے نے از می کند از جبر نیل

شیعہ ہر جا پاگزارد با علی است

اول و آخر کلامش یا علی است

ائمہ اطہار معدن علم الہی

ہم زیارت جامعہ میں یہ جملہ پڑھتے ہیں: اَلسَّلَامُ عَلَیْكُمْ يَا خُزَّانَ الْعِلْمِ⁽¹⁾ ہمارا سلام ہو آپ پر اے معدن علم الہی۔

خزان العلم کیا چیز ہے؟

ہمارے ائمہ کا ایک عظیم پہلو یہ ہے کہ وہ علم الہی کے خزانہ دار ہیں۔ یہ جملہ ہم مختلف زیارتوں میں بھی پڑھتے ہیں اور یہ جملہ معصومین علیہم السلام کے فرامین میں بھی ملتا ہے کہ خزان علم وہ حضرات ہیں۔ خزان بروزن رتان خازن کی جمع ہے یعنی خزانہ دار اور علم کے عام معنی کبھی آگاہی ہے لیکن یہ چیز ضرور جاننا چاہیے کہ یہ علم کے خزانہ دار ہیں وہ کونسا علم ہے؟ مناسب سمجھتا ہوں کہ اس علم کی تفسیر اور تشریح کرنے سے پہلے چند روایات جو خود معصومین علیہم السلام کی طرف سے وارد ہوئی ہیں ذکر کروں:

1- حضرت امام باقر علیہ السلام فرماتے ہیں۔ (نَحْنُ خُزَّانُ عِلْمِ اللَّهِ وَ نَحْنُ تَرَاجِمَةُ وَحْيِ اللَّهِ)۔ ہم خزانہ دار علم الہی ہیں۔ ہم

ترجمان وحی خدا ہیں۔⁽²⁾

2- حضرت امام جعفر صادق علیہ السلام فرماتے ہیں (نَحْنُ شَجَرَةُ الْعِلْمِ وَ نَحْنُ أَهْلُ بَيْتِ نَبِيِّ اللَّهِ وَ فِي دَارِنَا مَهْبِطُ

جَبْرَائِيلَ وَ نَحْنُ خُزَّانُ عِلْمِ الْعَالَمِ وَ عَنْ مَعَادِنِ وَحْيِ اللَّهِ...)⁽³⁾

ہم علم کے درخت ہیں۔ ہم اہل بیت نبوت ہیں۔ ہمارا گھر ہی جبرائیل امین کی رفت و آمد کی جگہ تھی۔ ہم

1: زیارت جامعہ کبیرہ مفتاح الجنان ص 2699؛ منهاج البلاغہ خطبہ 3239: امالی شیخ صدوق ص 252

خداوند عالم کے علم کے خزانہ دار ہیں۔ ہم معدن وحی الہی ہیں۔ جو بھی ہماری اطاعت کرے گا وہ نجات پائے گا اور جو بھی ہمارے حکم کی مخالفت کرے گا نابود ہو جائیگا، ہم ہی سنت خداوندی ہے۔

3- حضرت امام زین العابدین علیہ السلام فرماتے ہیں: لوگ ہماری فضیلت کا کیوں انکار کرتے ہیں؟ خدا کی قسم ہم ہی نبوت کے درخت ہیں۔ ہمارے گھر رحمت کے گھر ہیں، علم کے خزانے اور ملائکہ کی رفت و آمد کی جگہ ہیں۔ یہ چند روایات ہزاروں روایات میں سے چند نمونے ہیں جو اہل بیت رسالت کی طرف سے ہم تک پہنچے ہیں لہذا ان روایتوں میں علم کسی قید اور شرط کے بغیر ذکر ہوا ہے لہذا اس جملہ کی مناسب انداز میں تشریح اور تفسیر کی جائے۔

علم خداوندی:

لاریب خداوند عالم پوری کائنات کا عالم الغیب و الشہادت ہے ظاہر اور باطن سب کا جاننے والا ہے خداوند عالم کا علم، علم حضوری ہے۔ پورے عالم کا علم خدا کے سامنے ہے بنی نوع انسان کا علم تو محدود ہے لیکن پروردگار عالم کا علم پورے جہان ہستی پر سایہ فلک ہے۔

علم غیب کی اقسام:

حضرت امام باقر علیہ السلام سے مروی ہے: خداوند عالم کا علم دو قسم کا ہے (إِنَّ لِلَّهِ تَعَالَى عِلْمًا حَاصًّا وَ عِلْمًا عَامًّا) خداوند عالم کا علم دو قسم پر مشتمل ہے:

1- علم مخصوص 2- علم عام

(فَأَمَّا الْعِلْمُ الْحَاصُّ فَالْعِلْمُ الَّذِي لَمْ يَطَّلِعْ عَلَيْهِ مَلَائِكَةُ الْمُقَرَّبِينَ وَ أَنْبِيَاءُ الْمُرْسَلِينَ)۔

علم خاص وہ علم ہے جو صرف پروردگار عالم تک محدود ہے یہ علم فقط ذات رب العزت سے تعلق رکھتا ہے لیکن علم عام وہ علم ہے جس سے ملائکہ مقربین اور انبیاء مرسلین آگاہی رکھتے ہیں اور یہی وہ علم ہے جو پیغمبر اکرم صلی اللہ علیہ وآلہ وسلم سے ہم تک پہنچا ہے۔

وہ روایات جو علم غیب فقط پروردگار عالم سے تعلق رکھنے پر دلالت کرتی ہیں وہ علم خاص کے بارے ہیں نہ کہ علم عام کی بابت۔ یہاں پر بعض متکلمین اور دانشمندیوں نے اشتباہ کیا ہے جس کی وجہ سے لوگوں کے درمیان علم غیب سے متعلق شبہ پیدا ہوا اور کہا کہ غیب کا علم فقط ذات پروردگار کو ہے۔

انشاء اللہ یہاں پر دونوں علوم کے بارے میں قرآنی آیات اور احادیث کا ذکر کریں گے۔

1- (وَ عِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ) (1)

2- (قَالَ إِنَّمَا الْعِلْمُ عِنْدَ اللَّهِ) (2)

3- (قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ) (3)

4- (فَقُلْ إِنَّمَا الْغَيْبُ لِلَّهِ) (4)

ترجمہ: 1- اس کے پاس غیب کے خزانے ہیں جنہیں اس کے علاوہ کوئی نہیں جانتا۔

2- کہہ دیجئے! کہ علم تو بس خدا کے پاس ہے۔

3- کہہ دیجئے! کہ تمام غیب کا علم پروردگار کو ہے۔

4- تو آپ کہہ دیجئے! کہ تمام غیب کا علم پروردگار کو ہے۔

دوسری آیات بھی اس ضمن میں موجود ہیں۔

یہی وہ آیات ہیں جو علم حضوری اور علم خاص کے بارے میں جن میں علم غیب کو خداوند کریم میں حصر کیا گیا ہے مالک حقیقی وہی ہے وہ جسے چاہے دے اور جسے چاہے نہ دے

1: انعام، 59

2: احقاف، 23

3: نمل، 65

4: یونس، 20

(ذٰلِكَ فَضْلُ اللّٰهِ يُؤْتِيْهِ مَنْ يَّشَآءُ وَ اللّٰهُ ذُو فَضْلٍ عَظِيْمٍ) (1)۔ اس علم کے زمام دار خداوند قدوس ہے اس کی ملکیت اور سلطنت سے باہر نہیں جا سکتا مگر یہ کہ وہ جس کے اوپر ظاہر کرنا چاہے مثل (كُنْتُ كَثْرًا مَّخْفِيًّا) کے ظاہر فرما دیتا ہے۔ دوسرا قسم: علم عام وہ علم ہے جو خداوند عالم اپنے برگزیدہ اور مصطفیٰ بندوں کو عنایت کرتا ہے۔

(عَالِمُ الْغَيْبِ فَلَا يُظْهِرُ عَلٰى غَيْبِهِ اَحَدًا اِلَّا مَنِ ارْتَضٰى مِنْ رَسُوْلٍ) (2)

خداوند عالم علم غیب سے آگاہ ہے اور کسی بندے کو نہیں بتاتا مگر یہ کہ اپنے مرتضیٰ اور مصطفیٰ بندوں کو عنایت فرماتا ہے۔ اور دوسری آیت میں بھی ذکر ہے۔ (وَ مَا كَانَ اللّٰهُ لِيُطْلِعَكُمْ عَلٰى الْغَيْبِ وَ لَكِنَّ اللّٰهَ يَجْتَبِيْ مِنْ رُّسُلِهِ مَنْ يَّشَآءُ) (3)

اور وہ تم کو غیب پر مطلع بھی نہیں کرنا چاہتا، ہاں اپنے نمائندوں میں سے بعض لوگوں کو اس کام کیلئے منتخب کر لیتا ہے۔ پروردگار اپنے مخصوص بندوں کو غیب کے حالات سے باخبر کرتا رہتا ہے لیکن انہیں یہ ہدایت رہتی ہے کہ اس علم کو صرف مخصوص موقع پر ہی استعمال کرنا ہے اور باقی سارے کام ظاہری قوانین کے مطابق انجام دینا ہے۔

بنیادی طور پر ہمارے آئمہ معصومین علیہم السلام خداوند رب العزت کی اجازت سے غیب پر علم رکھتے ہیں اور یہ ہمارے دین کے بنیادی عقائد میں سے ہے اس حوالے سے یہاں پر نمونے کے طور پر چند مثالیں عرض کر دینا ضروری ہے:

1- حضرت نوح علیہ السلام کی پیشین گوئی جو اپنی قوم کے بارے میں اظہار فرمایا کہ: یہ قوم دوبارہ

ہدایت یافتہ نہیں ہوگی اگر باقی زندگی رہی بھی تو یہ لوگ کفر اور الحاد میں زندگی بسر کریں گے۔
 سورہ نوح آیت نمبر 27 اور 28، سورہ انعام آیت نمبر 85، سورہ یوسف آیت نمبر 4 اور 6
 سورہ یوسف آیت نمبر 41 اور 36، سورہ ہود آیت نمبر 65، سورہ نمل آیت نمبر 16، 18، 19
 حضرت ابراہیم کی زمین اور آسمان کے متعلق آگاہی
 حضرت یعقوب کا یوسف کے بارے میں آگاہی رکھنا
 حضرت یوسف کا آئندہ زندان میں جانے کے حوالے سے خبردار کرنا
 حضرت صالح کی پیشین گوئی کہ ناقہ صالح کے مارنے کے بعد تین دین سے زیادہ زندہ نہ رہنا،
 حضرت سلیمان کا حیوانات سے گفتگو کرنا بھی علم غیب میں شامل ہے
 حضرت عیسیٰ کی معلومات جو لوگ گھروں میں کھانے یا ذخیرہ وغیرہ کرنے کے حوالے سے معروف ہیں۔
 حضرت پیغمبر اکرم صلی اللہ علیہ وآلہ وسلم کا آئندہ کے بارے میں علم غیب سے آگاہی اور پیشین گوئی کرنا جن میں سے چند ایک
 درجہ ذیل ہیں:-

- 1- انسان طاقت نہیں رکھتا کہ اس قرآن کا مثل لیکر آئے۔
 - 2- رومیوں کا ایران پر غلبہ اور تسلط حاصل کرنا۔
 - 3- خداوند عالم اپنے پیغمبر کو ہر قسم کے شر سے محفوظ رکھے گا۔
 - 4- منافقین کی حرکات اور سکناات کے بارے میں خبر دینا۔
 - 5- قرآن مجید کبھی بھی محرف نہیں ہوگا۔
 - 6- اسلام پورے عالم پر حکومت کرے گا۔
- یہ وہ نمونے اور مثالیں ہیں جنہیں قرآن مجید نے بیان کیا ہے اور یہ علم غیب کے بارے میں ہیں۔
 البتہ غیب کے بارے میں خبر دینے کا ذکر پیغمبر اکرم صلی اللہ علیہ وآلہ وسلم اور ائمہ معصومین علیہم السلام کی جانب سے بہت
 زیادہ کتابوں میں درج ہے مثلاً اس حوالے سے تین جلد کتابیں بعنوان الاحادیث الغیبہ لکھی گئی ہیں۔

تفسیر خزان علم:

اس ترتیب کے ساتھ خزان علم کی تفسیر واضح اور روشن ہوئی کہ ہمارے ائمہ معصومین علیہم السلام ذات پروردگار عالم کے خزانہ علم ہیں لہذا خداوند عالم نے علم غیب کی چابی کو (جو علم خصوصی کے سوا) باقی تمام علوم غیب پر مشتمل ہے اہل بیت علیہم السلام کے ہاتھوں میں دیا اسی لیے پیغمبر اکرم صلی اللہ علیہ وآلہ وسلم نے فرمایا:

"أَنَا مَدِينَةُ الْعِلْمِ وَ عَلِيٌّ بَابُهَا"⁽¹⁾ میں علم کا شہر ہوں علی اس کا دروازہ ہیں لہذا ضروری نہیں ہے کہ جو علوم انبیاء کو عطا ہوئے اور جو علم شب قدر میں نازل ہوا ہے انہی دو علوم پر منحصر اور محدود کریں بلکہ چند نقطے قابل ذکر ہیں توجہ فرمائیں:-

1- آگاہی انتخابی:

یہ آگاہی انتخابی اور اختیاری ہے یعنی جہاں اور جس وقت ارادہ کریں آگاہی حاصل ہو جاتی ہے حضرت امام صادق علیہ السلام اس بارے میں فرماتے ہیں:-

إِنَّ الْإِمَامَ إِذَا شَاءَ أَنْ يَعْلَمَ عِلْمًا - یعنی بتحقیق امام جہاں اور جس وقت ارادہ کرے جان لیتا ہے

دوسری روایت میں آیا ہے کہ عمار سباطی کہتے ہیں حضرت امام صادق علیہ افضل صلوٰۃ سے سوال کیا۔ اَلْاِمَامُ عَلِيُّ عَلَّمُ الْعَرْبَ؟ کیا امام علم غیب رکھتا ہے؟ حضرت علیہ السلام نے فرمایا۔ (وَ لٰكِنْ اِذَا اَرَادَهُ اَنْ يَّعْلَمَ الشَّيْءَ اَعْلَمَهُ اللّٰهُ ذٰلِكَ) جی ہاں۔ جس وقت کسی چیز کو جاننے کا ارادہ کریں تو خداوند عالم انہیں آگاہ فرماتا ہے اس ترتیب کے ساتھ اس سوال کا جواب بھی دیتے ہیں کہ کیا حضرت علی علیہ السلام شب ہجرت پیغمبر اکرم صلی اللہ علیہ وآلہ وسلم کے بستر پر زندہ رہنے یا مرنے کے بارے میں علم رکھتے تھے؟

تو عرض کروں گا حضرت علی علیہ السلام نے اس بارے میں جاننا ہی نہیں چاہا ورنہ معلوم ہو جاتا۔ چونکہ آپ پیغمبر ﷺ پر قربان ہونا چاہتے تھے۔ لہذا سوال ہی پیدا نہیں ہوتا کہ ایک قربانی طلب شخص اپنے زندہ رہنے یا مرنے کی فکر میں رہے البتہ آپ پیغمبر اسلام ﷺ کی جان کی فکر میں ضرور تھے اسی لیے آپ نے سوال کیا یا رسول اللہ میرے سونے سے آپ ﷺ کی جان بچ جائے گی؟ تو پیغمبر اکرم صلی اللہ علیہ وآلہ وسلم نے فرمایا: یا علی میری جان بچ جائے گی۔ ہمارے ماں باپ آپ کے اوپر قربان ہو جائیں یا علی مرتضیٰ ہزاروں درود و سلام ہوں آپ کے ایثار اور فداکاری پر۔

ب: علم افاضی:

بہر حال ہم نے مان لیا کہ یہ علم کوئی مستقل علم نہیں ہے بلکہ پروردگار عالم کی طرف سے عنایت ہوتا ہے لہذا ایک طرف ہم دیکھتے ہیں کہ حضرت یعقوب علیہ السلام حضرت یوسف علیہ السلام کی جدائی میں اس قدر روتے ہیں کہ آنکھیں سفید ہو جاتی ہیں (وَ اَبْيَضَّتْ عَيْنَاهُ مِنَ الْحُزْنِ) ظاہر ہے اگر حضرت یعقوب اپنے فرزند یوسف کے بارے میں جانتے کہ وہ زندہ یا صحت و سلامت ہیں اس قدر نہ روتے، گریہ نہ کرتے، آنکھیں سفید نہ ہوتیں۔ دوسری طرف کچھ عرصہ کے بعد آپ فرماتے ہیں:۔ کہ مجھے یوسف کی بو آ رہی ہے اگر تم لوگ مجھے نادانی اور کم عقل ہونے کا الزام نہ لگاؤ؟

إِنِّي لَأَجِدُ رِيحَ يُوسُفَ لَوْلَا أَن تَفَنَّدُونَ⁽¹⁾

لہذا خداوند عالم نے حضرت یعقوب کو معنوی ترقی اور امتحان الہی کے حوالے سے یوسف کے بارے میں علم غیب نہ دیا ہو بہر حال آخر کار یوسف کے بارے میں علم غیب عطا کیا گیا۔

ج: علم غیب انسان کی ہدایت کے حوالے سے:

پیغمبر اکرم صلی اللہ علیہ وآلہ وسلم اور ائمہ معصومین علیہم السلام کی سیرت میں ہمیں یہ چیز ملتی ہے کہ انسانوں کی ہدایت کے دوران پیغمبر اکرم صلی اللہ علیہ وآلہ وسلم اور ائمہ طاہرین علیہم السلام نے علم غیب اور ولایت تکوینی دونوں کے حوالے سے فائدہ اٹھایا ہے۔ بہ الفاظ دیگر معصومین علیہم السلام علم غیب پر بھی اور ولایت تکوینی پر بھی تصرف رکھتے ہیں جہاں جہاں مناسب سمجھا کہ ان علوم کے استعمال سے انسان ہدایت یافتہ ہو جائے وہاں وہاں تصرف کیا البتہ معصومین علیہم السلام نے کبھی بھی شخصی کاموں میں علم غیب اور ولایت تکوینی کا سہارا نہیں لیا۔ سختی، زندان، مصیبت، بیماری اور شہادت کو قبول اور برداشت کیا لیکن قدرت خداوندی کو جو انھیں عطا شدہ تھی استعمال نہیں کیا حتیٰ کہ حادثہ کربلا اور روز عاشور کے دن اگر حضرت ابا عبد اللہ امام حسین علیہ السلام ارادہ فرماتے تو آپ کے پائے اقدس کے نیچے سے چشمے ابل پڑتے لیکن امام حسین علیہ السلام نے نہیں چاہا کہ قدرت الہی کو استعمال میں لائیں پیغمبر اکرم صلی اللہ علیہ وآلہ وسلم اور ائمہ معصومین علیہم السلام نے اسی طرح زندگی کی جس طرح عام انسان زندگی کرتے ہیں بقول حضرت امام صادق علیہ السلام (عَ صَلِّحْ وَ عَ مَرِضْ) امام بھی بیمار ہوتے ہیں اور صحت یاب ہوتے ہیں (عَ أَكْلُ وَ عَ شَرِبُ)۔ کھاتے بھی ہیں اور پیتے بھی ہیں (وَ يَفْرَحُ وَ يَحْزَنُ) خوشی اور غم دونوں لاحق ہوتے ہیں (وَ يَضْحَكُ وَ يَبْكِي)۔ ہنستے بھی ہیں روتے بھی ہیں۔

چنانچہ قرآن مجید میں پیغمبر اکرم صلی اللہ علیہ وآلہ وسلم کے بارے میں یہ آیت ملتی ہے (**قُلْ إِنَّمَا أَنَا بَشَرٌ مِّثْلُكُمْ**) لہذا مذکورہ تین اقوال اس حوالے سے بڑی اہمیت کے حامل ہیں کہ امام شناسی ایک انتہائی مہم اور حساس معاملہ ہے اس ضمن میں دو خطرات کو مد نظر رکھنا نہایت ضروری ہے:

(1) سب سے بڑا خطرہ غلو ہے:

امام شناسی کے حوالے سے انسان کہیں امام کو خدا کی حد تک نہ لے جائے یا امام کو پیغمبر ﷺ نہ کہہ بیٹھے۔

(2) دوسرا خطرہ:

امام کی شخصیت اور مقام کو ایک عام انسان کی سطح تک نہ لے آئیں بہ الفاظ دیگر امام کے صحیح مقام اور مرتبہ کو نہ پہچاننا، ان کی شخصیت واقعی کی معرفت حاصل نہ ہونا۔ بہر حال وہ انسان ہیں لیکن عام انسان نہیں بلکہ خداوند عالم کے منتخب اور برگزیدہ بندے ہیں لہذا اسی آیت کے تسلسل میں فرماتے ہیں مگر فرق یہ ہے کہ مجھ پر خداوند متعال کی طرف سے وحی نازل ہوتی ہے۔

در جہانی ہمہ شور و ہمہ شر

ہا علی بشر کیف بشر

امید واثق ہے خداوند کریم و مہربان ہمیں محمد و آل محمد علیہم السلام کی صحیح معرفت حاصل ہونے کی توفیق عنایت فرمائے۔
اللَّهُمَّ عَرِّفْنِي نَفْسَكَ فَإِنَّكَ إِنْ لَمْ تُعَرِّفْنِي نَفْسَكَ لَمْ أَعْرِفْ نَبِيَّكَ اللَّهُمَّ عَرِّفْنِي رَسُولَكَ فَإِنَّكَ إِنْ لَمْ تُعَرِّفْنِي

رَسُولَكَ لَمْ أَعْرِفْ حُجَّتَكَ اللَّهُمَّ عَرِّفْنِي حُجَّتَكَ فَإِنَّكَ إِنْ لَمْ تُعَرِّفْنِي حُجَّتَكَ ضَلَلْتُ عَنْ دِينِي (1)

زیارت جامعہ کبیرہ

السَّلَامُ عَلَيْكُمْ يَا أَهْلَ بَيْتِ النَّبُوَّةِ وَمَوْعِظِ الرِّسَالَةِ وَمُخْتَلَفِ الْمَلَائِكَةِ وَمَهْبِطِ الْوَحْيِ وَمَعْدِنِ الرَّحْمَةِ وَخُزَّانِ الْعِلْمِ
وَمُنْتَهَى الْحِلْمِ وَأَصُولِ الْكَرَمِ وَقَادَةَ الْأَمَمِ وَأَوْلِيَاءِ النِّعَمِ وَعَنَاصِرِ الْأَبْرَارِ وَدَعَائِمِ الْأَخْيَارِ وَسَاسَةَ الْعِبَادِ وَأَرْكَانِ الْبِلَادِ
وَأَبْوَابِ الْإِيمَانِ وَأَمْنَاءِ الرَّحْمَنِ وَسُلَالَةَ النَّبِيِّينَ وَصَفْوَةَ الْمُرْسَلِينَ وَعِترَةَ خَيْرَةِ رَبِّ الْعَالَمِينَ
وَرَحْمَةَ اللَّهِ وَبَرَكَاتِهِ

ترجمہ

اے اہل بیت نبوت، اور مقام رسالت، اور منزل ملائکہ، اور مقام وحی، اور معدن رحمت، اور علم کے خزانے، اور حلم
کے انتہائی مقام، اور کرم کے اصول، اور امتوں کے قائد، اولیاء نعمت، اور ارکان ابرار، اور نیکوں کے منزل اعتماد، اور بندوں
کے قائد، اور شہروں کے ارکان، اور ایمان کے دروازے، اور رحمان کے امین، اور نبیوں کے فرزند، اور مرسلین کے برگزیدہ،
اور رب العالمین کے نیک بندوں کی عترت
سلام ہو آپ پر اور خدا کی رحمتیں اور برکتیں بھی۔

قرآن اور علی

الْحَمْدُ لِلَّهِ الَّذِي جَعَلَنَا مِنَ الْمُتَمَسِّكِينَ بِوِلَايَةِ عَلِيِّ بْنِ أَبِي طَالِبٍ وَ أَوْلَادِهِ الْمَعْصُومِينَ الْحَمْدُ لِلَّهِ الَّذِي هَدَانَا لِهَذَا
وَ مَا كُنَّا لِنَهْتَدِيَ لَوْلَا أَنْ هَدَانَا اللَّهُ الْقُرْآنَ: وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ⁽¹⁾

حدیث: عَلِيٌّ مَعَ الْقُرْآنِ وَ الْقُرْآنُ مَعَ عَلِيٍّ⁽²⁾

قرآن: اور ہم نے ہر شے کو ایک روشن امام میں جمع کر دیا ہے۔

حدیث: علی قرآن کے ساتھ اور قرآن علی کے ساتھ ہے۔

علی علیہ السلام ایک فرد بزرگ ہیں، علی علیہ السلام ایک عالی قدر شخصیت جو تمام ابعاد اور خصوصیات انسانی کا ایک مکمل پرتو ہے
یہاں تک کہ داخلی بندگی اور بچپن کا دور برجستہ اور ممتاز ہے۔ علی علیہ السلام سب سے پہلے اسلام لانے والے اور اسلام میں پہلے
مجاہد فی سبیل اللہ ہیں اسی لیے شاعر مشرق علامہ اقبال نے کیا خوب کہا ہے۔

مسلم اول شہ مردان علی

عشق را سرمایہ ایمان علی

از ولایت دودمانش زندہ ام

در جہاں مثل گہر تابندہ ام⁽³⁾

علی علیہ السلام جس کی جان پیغمبر اکرم صلی اللہ علیہ وآلہ وسلم کے ساتھ پیوند خوردہ تھی اور ان کی زندگی حضور ختمی مرتبت صلی
اللہ علیہ وآلہ وسلم کی زندگی کے ساتھ آمیختہ تھی۔ فقط علی کو یہ فضیلت نصیب ہوئی کہ

1- بس آیت 12

2- امالی شیخ صدوق صفحہ 149

3- کشف الفاظ اقبال ص ایضا کلیات اقبال ص 77

خدا کے گھر میں آنکھ کھولی بقول شاعر مشرق

کسی را یسر نہ شد این سعادت

بہ کعبہ ولادت بہ مسجد شہادت

حضرت علی علیہ السلام کے سوا کسی بشر نے یہ عظیم شرف نہیں پایا کہ خدا کے گھر میں اس کی ولادت ہو اور خدا کے گھر میں ہی درجہ شہادت پر فائز ہو۔ حضرت کی پیدائش، حیات مقدس اور شہادت مکتب انسانیت کے لیے ایک درس ہے۔ حضرت علی علیہ السلام دنیائے اسلام کی وہ عظیم دوسری شخصیت ہیں جنہوں نے انسانوں کو اپنی ولادت حیات اور شہادت کے ذریعے رزم، عزم، علم و حکمت، مجاہدت اور شہادت کا وہ سبق سکھایا جو انسانی زندگی کی نشیب و فراز سے پر تاریخ میں ہمیشہ باقی رہنے والا سرمایہ ہے۔ مولا علی علیہ السلام عظمتوں، طہارتوں، تقدسوں اور احساسات کے گونا گون انواع کے رب النوع کی حیثیت کے حامل تھے اسی لیے فارسی شاعر نے کیا خوب کہا ہے۔

کتاب فضل ترا آب بحر کافی نیست

کہ ترکم سر انگشت و صفحہ بشمارم

آپ کی شخصیت وہ بے نظیر شخصیت ہے کہ جس کے سامنے دوست محبت و الفت کے ساتھ اور آپ کے دشمن اور مخالفین حیرت کے ساتھ کھڑے ہیں۔

یا ابا الحسن بابی انت و امی

شهد الانام بفضله حتی العدی

و الفضل ما شهدت به الاعدأ

آپ کی وہ ملکوئی آواز جو آج پوری دنیا کی حکومتوں کے لیے لمحہ فکریہ اور سبق آموز ہے آپ فرماتے ہیں: خدا کی قسم میری یہی بیوند دار جو تیاں میرے نزدیک تم جیسے لوگوں پر حکومت کرنے سے زیادہ عزیز پینمگر یہ کہ اس حکومت کے ذریعے کسی حق کو اس کی جگہ پر قائم کروں یا کسی امر باطل کو اکھاڑ پھینک سکوں، حقیقت امر یہ ہے کہ مولا علی علیہ السلام کو سوائے خدا اور رسول ﷺ کے کوئی درک نہیں کر سکا اور خدا اور رسول ﷺ کو علی کے سوا کوئی نہیں پہچانا۔ اسی لیے شاعر کہتے ہیں۔

علی قدر پیغمبر ﷺ را شناسد
کہ ہر کس خویش را بہتر شناسد

معرفت اور غیر معرفت کا اندازہ مولا علی علیہ السلام کے اس جملہ سے کمر سکتے ہیں آپ فرماتے ہیں مَا عَرَفْنَاكَ حَقًّا مَعْرِفَتِكَ⁽¹⁾ نہیں پہچانا ہم نے تجھے جو حق تجھے پہچاننے کا تھا آپ ایک مقام پر فرماتے ہیں:- اے میرے معبود! مجھے وہ کمال عطا فرما کہ سب سے کٹ کر تیرا ہو جاؤں اور میرے قلب کی بصارت میں وہ ضیاء عطا فرما کہ جس سے تجھ تک بے خطر پہنچ سکوں یہاں تک کہ دل کی آنکھیں نور کے حجاب کو چاک کر دیں اور معدن رحمت، معدن عظمت، معدن شرافت اور معدن عدالت سے متصل ہو جائیں۔

علی علیہ السلام کی عمر 20 سال کی تھی جب انہوں نے بستر مرگ پر خدا کی مرضی کو خرید لیا۔

" (وَ مِنَ النَّاسِ مَنْ يَشْتَرِي نَفْسَهُ ابْتِغَاءَ مَرْضَاتِ اللَّهِ وَ اللَّهُ رَؤُفٌ بِالْعِبَادِ)⁽²⁾

علی علیہ السلام کی عمر جب 26 سال ہوئی تو انہوں نے میدان میں عتبہ، ولید اور بطحاء کی سرزمین کے

1: پرتوی از انوار نبع البلاغہ ص 23

پہلوانوں سے پنجہ آزمائی کی، احد کے میدان میں حضرت رسول خدا ﷺ کے گرد پروانے کی طرح چکر کاٹتے رہے اور اصحاب میں عمرو بن عبدود جو کہ شاتم رسول ﷺ تھا اس کا سرتن سے جدا کیا (بَرَزَ الْإِسْلَامَ كُلَّهُ إِلَى كُفْرٍ كَلِّهِ) (1) اگر طول تاریخ میں نگاہ کریں تو نظر آئیگا کہ تنہا علی وہ انسان ہیں جس کے مختلف ابعاد ہیں کہ جو ایک انسان میں نہیں ہو سکتے۔ علی ایک سادہ مزدور کی طرح زمین اور باغات کی گوڈھی کر کے قناعت کرتا ہوا نظر آتا ہے، علی ایک حکیم و دانش کی طرح سوچتے ہیں، علی خدا کے مقابل میں ایک اطاعت گزار بندہ ہے، علی ایک شمشیر زن اور قہرمان بھی ہے، علی معلم اخلاق اور مظہر سر مشق فضائل انسانی ہیں، علی پدر دلسوز اور مہر و محبت کرنے والا بھی ہے اور علی جانشین رسول خدا صلی اللہ علیہ وآلہ وسلم بھی ہیں۔

علی امت اسلامی میں سب سے زیادہ محبت کرنے والا اور محبوب شخصیت ہیں، علی کا نام مردانگی ہے، علی کا نام حق ہے، عدل ہے، امانت ہے، نام علی لیاقت، سخاوت، جو اندری، ہے، علی کا نام ہے کہ جس کے بارے میں خود خداوند قدوس نے فرمایا:

(وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ) (2)۔ "ہم نے ہر چیز کو امام مبین میں جمع کیا ہے"

جس کے بارے میں رسول خدا ﷺ نے فرمایا:

(عَلِيٌّ مَعَ الْقُرْآنِ وَالْقُرْآنُ مَعَ عَلِيٍّ)۔ (3)

(عَلِيٌّ مَعَ الْحَقِّ وَالْحَقُّ مَعَ عَلِيٍّ يَدُورُ مَعَهُ حَيْثُمَا دَارَ) (4)۔ علی حق کے ساتھ اور حق علی

1: غزالی اللہالی جلد 4 صفحہ 88

2: سورہ یسین 12

3: سفینۃ البحار ج 1، ص 642

4: مسند امام علی ج 7، ص 337

کے ہمراہ ہے، اسی طرح حضور ختمی مرتبت آپ کو اپنے بعد امت کے لیے ہادی بنا کر چھوڑ جاتے ہیں اور صریح حدیث ہے۔
 (قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: إِنِّي تَارِكٌ فِيكُمْ التِّقْلَيْنِ كِتَابَ اللَّهِ وَ عِثْرَتِي أَهْلُ بَيْتِي لَمَا إِنْ تَمَسَّكْتُمْ
 بِهِمَا لَنْ تَضِلُّوا بَعْدِي وَ إِنَّمَا لَنْ يَفْتَرِقَا حَتَّى يَرِدَا عَلَيَّ الْحَوْضَ)۔⁽¹⁾

میں تمہارے درمیان دو گران قدر چیزیں چھوڑے جا رہا ہوں ایک کتاب خدا اور دوسری میرے اہل بیت اگر ان سے متمسک
 رہیں تو میرے بعد گمراہ نہیں ہوں گے اور یہ دونوں جدا نہیں ہوں گے یہاں تک کہ مجھے حوض کوثر پر آملیں گے۔ پیغمبر اسلام کی حضرت
 علی کے ساتھ دوستی اور محبت قابل دید ہے قرآن مجید جو رسول خدا ﷺ کے قلب مبارک پر نازل ہوا اور خدا نے کتاب و
 حکمت کی تعلیم پیغمبر اکرم ﷺ کو عطا فرمائی۔ رسول خدا ﷺ اتنے عارف قرآن ہیں کہ علی کو اپنا بھائی، وصی، خلیفہ، وارث،
 شاہد اور ولی قرار دیا پھر ان کو اپنا نفس قرار دیا۔ شاعر نے اس موقع پر کیا خوب کہا ہے۔

آپ ہے نفس پیغمبر نفس حیدر ہے رسول ﷺ

اور شب معراج میں یار و ہمدم یا علی

کوئی ایسی آیت نہیں ہے جو علی کو تعلیم نہ فرمائی ہو۔ تاویل قرآن ناسخ اور نسوخ، محکم اور تشابہ کی آپ کو تعلیم فرمائی اسی بناء پر
 حضرت علی فرمایا کرتے تھے: خدا کے بارے میں مجھ سے پوچھ لو کوئی ایسی آیت نہیں جس کو میں نہ جانتا ہو۔ جو آیات شب و روز
 میں نازل ہوئیں، صحراؤں اور پہاڑوں پر نازل ہوئیں میں سب کو جانتا ہوں۔

ایک دن آپ نے مسجد کوفہ میں لوگوں سے خطاب کرتے ہوئے فرمایا: سَلُّوْنِي قَبْلَ اَنْ تَفْقِدُوْنِي (1) مجھ سے پوچھ لو قبل اس کے کہ میں تم میں نہ ہوں۔ یہ وہ منزل ہے جہاں فقہاء مجتہدین مورخین، معبرین، علمای، عرفای، صوفیاء کرام، محدثین، مفسرین، مولانا روم، فرید الدین، عطار، شہریار اور علامہ اقبال سب نے اس پر بحث اور گفتگو کی ہے جہاں پر بے ساختہ ارشاد ہوتا ہے کہ مَا عَرَفْنَاكَ حَقًّا مَّعْرِفَتِكَ (2) نہیں پہچانا ہم نے تجھ کو حق معرفت کے ساتھ، وہاں مزید ارشاد فرماتے ہیں:۔ لَوْ كَشَفَ الْغِطَاءُ مَا ارْدَدْتُ يَقِيْنًا (3) میرے سامنے سے اگر سارے حجاب ہٹا دیئے جائیں تو میرے یقین میں ذرہ برابر فرق نہیں آئے گا۔

لوگوں کے درمیان سے ابن کو انے سوال کیا، آپ ﷺ کی غیر موجودگی میں جو آیات نازل ہوئی ہیں وہ آپ کیسے بتائیں گے؟ آپ نے فرمایا: ہاں جو آیات میری غیر موجودگی میں نازل ہوئیں ان آیات کو پیغمبر اسلام نے مجھے بتایا اے علی خداوند عالم نے اس طرح فرمایا بس میرے سامنے تلاوت کی اور اس کی تاویل مجھے بتائی۔

علی پیغمبر اکرم ﷺ کے ساتھی، صحابیت، قرابت، محبت، فداکاری، عشق رسول ﷺ میں آپ سے آگے اور کوئی نہ تھا آپ قرآن کے ساتھ تھے ایسی حالت میں کہ رسول خدا ﷺ کے بعد تنہا علی عالم قرآن، عارف قرآن، مفسر قرآن تھے چنانچہ ابن عباس مفسر قرآن اور دانشمند اپنے علم کو حضرت علی کے علم کے مقابلے میں سات سمندر میں ایک قطرہ محسوس کرتے تھے۔ علی قرآن کے ساتھ تھے کہ پیغمبر اسلام ﷺ نے فرمایا: علی قرآن سے ہرگز جدا نہیں ہوگا، معیت اور ہمبستگی کا ایسا عالم تھا کہ رسول گرامی اسلام ﷺ کے فرمان کے مطابق علی ابن ابیطالب کی تمام طاقت اور توانائی جسم اور جان، علم اور فکر ایثار و قربانی ہر لحظہ قرآن کے دفاع، قرآن کی تدوین و جمع آوری اور

1: غرر الحکم ج 2081 ح

2: پرتوی از انوار نبج البلاغہ ص 23

3: ایمان و عبادت علی ص 4

احکام قرآن کی پاسداری میں صرف ہوئی۔ جب تک قرآن کی تدوین اور جمع آوری کے عظیم کام کو سرانجام نہیں دیا عبادن پر نہیں ڈالی۔ اس کے بعد آپ نے قرآن کو بیان کرنے میں اور قرآنی تعلیمات کو نشر کرنے میں سخت تکلفیں برداشت کیں یہی وجہ ہے کہ قرآن پاک تحریف سے محفوظ رہا۔

نفاذ قرآن میں آداب و سنن قرآن کو واضح کر دیا۔ اس حوالے سے فتنہ و فساد کو دفع کرنے میں شبہات اور تحریفات، غلو اور غلط تاویلات، ناکسین، قاسطین اور مارقین کی جاہلانہ سوچ اور فکر سے قرآن اور ملت اسلامیہ کو محفوظ رکھا۔ اس بارے میں آپ ﷺ کو سخت قسم کے حالات کا سامنا کرنا پڑا اور آپ نے دشمنان اسلام اور دشمنان قرآن سے ڈٹ کر مقابلہ کیا۔

جیسا کہ پیغمبر اسلام ﷺ نے فرمایا تھا: کہ علی قرآن کی غلط تاویل پر جنگ لڑے گا۔ کبھی آپ نے جنگ صفین میں ذوالفقار حیدری سے فریب کار و تاؤ اور جھوٹوں کے خلاف جنگ لڑی اور قرآن و اسلام کے دشمنوں کو شکست فاش دی تو دوسری طرف آپ مسجد کوفہ میں قرآن بیان کرتے اور اس کی تدریس انجام دیتے ہوئے نظر آتے گئے حضرت علیؑ نے مسلمانوں کی ہدایت میں قرآن اور سیرت رسول ﷺ کے عظیم مبلغ کے عنوان سے جانے پہچانے جاتے ہیں اور مشکل حالات میں مسلمانوں کی رہبری اور امامت کے عظیم ذمہ داری کو نبھایا ایسے حالات میں اگر

قرآن بیان ہے تو علی مبین ہے

قرآن ہدایت ہے تو علی ہادی ہے

قرآن صامت ہے تو علی ناطق ہے

قرآن مبین ہے تو علی امام مبین ہے

قرآن مجید نے حضرت علی کے بارے میں صریح آیات اور لطیف کنایات کے ذریعے آپ کے باعزت اور بلند مرتبہ و مقام کا اشارہ دیا ہے۔

قرآن مجید کی آیات آپ کے اعلیٰ کلمہ حق و حقیقت، آپ کے اوصاف اور آپ کے کردار کو کبھی صراحت، کبھی کنایات اور کبھی اشارات کے ذریعے یوں بیان کرتی ہیں: کہ، کبھی آپ کو نباء عظیم، صراط مستقیم، سابق بالخیرات، مجاہد فی سبیل اللہ، جبل اللد، عروۃ الوثقی کے نام سے یاد کیا ہے، کبھی آپ اور آپ کے فرزندوں کو مختلف عناوین سابقون، مقربون، خاشعون، صادقون، مطہرون کے نام سے یاد کیا ہے۔ ابن عباس کہتے ہیں: خداوند عالم نے کوئی ایسی آیت نازل نہیں کی ہے مگر یہ کہ وہ خطاب جہاں یا ایھا الذین آمنوا ہیں، مراد حضرت علی کی ذات شریف ہے۔ وہ کہتے ہیں حضرت علی کے بارے میں قرآن مجید میں موجود آیات جتنی ہیں کسی اور کے بارے میں نہیں ہیں جز رسول خدا کے آپ فرماتے ہیں علی کے بارے میں تین سو آیات نازل ہوئی ہیں۔

مجاہد کہتے ہیں حضرت علی کے بارے میں ستر (70) آیات نازل ہوئیں ہیں اس میں کوئی بھی شریک نہیں ہے۔ حضرت علی کے بارے میں نباء بر عامہ و خاصہ روایات موجود ہیں کہ قرآن چار حصوں میں نازل ہوا ہے۔ ایک حصہ ہمارے فضائل کے بارے میں نازل ہوا ہے، ایک حصہ ہمارے دشمنوں کے بارے میں نازل ہوا، ایک حصہ آداب اور مثل کے بارے میں اور ایک حصہ واجبات اور احکامات کے بارے میں نازل ہوا ہے۔

قرآن کی بلندیوں میں آخری درجات ہم ہیں۔ اس حوالے سے حضرت علی اور اہل بیت اطہار علیہم السلام کے بارے میں جو آیات نازل ہوئیں اس کے اسباب و علل کے بارے میں ہزاروں شیعہ اور سنی مصنفین، محدثین، مفسرین نے بحث اور گفتگو کی ہے مثال کے طور پر مَا نَزَلَ فِي عَلِيٍّ مَا نَزَلَ فِي أَهْلِ الْبَيْتِ وَغَيْرِهِ كَوَيْدِكُمْ سَكْتَةً۔

خداوند علی و اعلیٰ قرآن مجید میں فرماتا ہے (وَ كَلَّمَ شَيْبَةَ أَحْصَيْنَاهُ فِي إِمَامٍ مُّبِينٍ)⁽¹⁾

ہم نے ہر شیء کو ایک روشن امام میں جمع کر دیا ہے۔ روایات میں امام مبین سے مراد ائمہ طاہرین علیہم السلام

کی ذوات مقدسہ کو لیا گیا ہے جنہیں پروردگار عالم نے اپنے علوم کا مخزن اور اپنی مشیت کا محل و مرکز قرار دیا ہے۔
منقول ہے کہ خداوند عالم نے علم کے دس حصہ کئے ہیں تو حصے علی کو دینے ہیں اور ایک حصہ لوگوں کو دیا ہے اس میں بھی علی کی
ذات شریک ہے اور سب لوگوں سے زیادہ واقف ہیں۔ علم ماکان و مایکون کے مالک اور وارث علی ہیں۔
حضرت امام محمد باقر علیہ السلام فرماتے ہیں جب یہ آیت وَكُلُّ شَيْءٍ آخَصَيْنَاهُ فِي إِمَامٍ مُّبِينٍ نازل ہوئی تو حضرت ابو بکر اور
حضرت عمر نے عرض کیا یا رسول اللہ ﷺ کیا امام مبین سے مراد تورات ہے؟

آپ ﷺ نے فرمایا نہیں۔

انجیل ہے؟ فرمایا نہیں۔

زبور ہے؟ فرمایا نہیں۔

قرآن ہے؟ فرمایا نہیں۔

اسی دوران حضرت علی وہاں حاضر ہوئے تو پیغمبر اکرم ﷺ نے فرمایا:

هُوَ هَذَا إِمَامٌ مُّبِينٌ آخَصَى اللَّهُ تَبَارَكَ وَتَعَالَى فِيهِ عِلْمُ كُلِّ شَيْءٍ عِلْمَ مَا كَانَ وَ مَا يَكُونُ إِلَى يَوْمِ الْقِيَامَةِ۔

مولا علی علیہ السلام خود فرماتے ہیں میں ہی امام مبین ہوں۔

اگرچہ مفسرین نے امام مبین سے مراد لوح محفوظ، قرآن مجید اور قلب مبارک حضرت رسول خدا ﷺ کو قرار دیا ہے لیکن امام مبین کو ائمہ طاہرین علیہم السلام نے متعدد مقامات پر خود ان ذوات مقدسہ کو قرار دیا ہے جیسا کہ ہم نے پہلے عرض کیا ہے۔ ایک دفعہ صحابی رسول حضرت عمار حضرت علی کے ساتھ کسی جنگ میں جا رہے تھے راستے میں ایک مقام پر چیونٹیوں کے بل پر پہنچے۔ حضرت عمار نے عرض کیا یا علی۔ خدا کے علاوہ کوئی ہے جو اس روئے زمین پر ان کی تعداد بتا سکتا ہے؟ مولا علی مسکرا کر فرمانے لگے میں ایک شخص کو جانتا ہوں جو نہ صرف ان کی تعداد بتا سکتا ہے بلکہ یہ بھی بتا سکتا ہے کہ ان میں سے کتنے فرہیں اور کتنے مادہ، عرض کیا یا امیر المؤمنین علیہ السلام وہ شخص کون ہے؟ فرمایا: کیا تم نے سورہ یس میں یہ آیت نہیں پڑھی ہے (وَ كَلَّ شَيْئٍ أَحْصَيْنَاهُ فِي إِمَامٍ مُّبِينٍ) عرض کیا بالکل یا ابا الحسن مینے پڑھی ہے آپ نے فرمایا میں ہی امام مبین ہوں۔

منقول ہے کہ خوارج کے ایک گروہ نے جب حدیث انامدینۃ العلم کو سنا تو اپنے دل میں بہت پیچ و تاب کھائے اور ان میں سے دس آدمی جو ادعا کرتے تھے باہم مشورہ کر کے بغرض امتحان حضرت علی کے پاس آئے اور کہنے لگے کہ آپ کی فضیلت میںجو حدیث پیغمبر ﷺ نے فرمائی کہ میں علم کا شہر ہوں اور علی اس شہر کا دروازہ ہے تو ہم لوگ اس حدیث کی اس وقت تصدیق کریں گے کہ ہم ایک ہی سوال کو مسلسل کریں گے آپ ہر ایک سوال کا جواب الگ الگ بیان کریں بہر حال ان میں سے ایک شخص نے سوال کیا علم بہتر ہے یا مال؟

آپ نے فرمایا: علم بہتر ہے مال سے اس لیے کہ مال فرعون و ہامان اور قارون کے متروکات سے ہے جبکہ علم پیغمبروں کی میراث ہے۔

دوسرے نے سوال کیا علم بہتر ہے یا مال؟

آپ نے فرمایا: علم بہتر ہے اس لیے کہ مال کے دشمن بہت ہیں اور صاحب علم کے دوست بہت ہیں۔

تیسرے نے اسی سوال کو دہرایا۔

آپ نے فرمایا: علم بہتر ہے اس لیے مال کی تو حفاظت کرتا ہے اور علم تیری حفاظت کرتا ہے۔

چوتھے نے پوچھا آپ نے فرمایا:

مال خرچ کرنے سے کم ہوتا ہے علم خرچ کرنے سے زیادہ ہوتا ہے، پانچویں کے جواب میں ارشاد فرمایا: مال دار کو بخیل بھی

کہتے ہیں اور صاحب علم کو سخی کہتے ہیں۔

چھٹے فرد کو اس طرح جواب دیا:

مال کے لیے ہمیشہ چور اور ڈاکو کا خوف لگا رہتا ہے اور علم ان سب بلاؤں سے محفوظ ہے۔

ساتویں کے جواب میں ارشاد فرمایا:

مالداروں سے روز قیامت حساب لیا جائے گا اور مواخذہ کیا جائے گا اور دولت علم پر نہ حساب ہے نہ کوئی مواخذہ۔

آٹھویں سے فرمایا: مال عرصہ تک رکھنے سے کہنہ اور خراب ہو جاتا ہے اور علم امتداد زمانہ سے تازہ اور روشن ہوتا ہے۔

نویں کے جواب میں فرمایا:

علم سے قلب میں روشنی حاصل ہوتی ہے اور مال سے دل پر سیاہی چھا جاتی ہے، دسویں کے جواب میں فرمایا: کثرت مال سے

فروع و نمود و غیرہ نے خدائی کا دعویٰ کیا، صاحب علم ہمیشہ مسکین اور خاشع ہوتا ہے اور احاطہ عبودیت سے باہر نہیں ہوتا۔

اس کے بعد حضرت نے فرمایا: خدائی قسم ہے اگر تم میری زندگی تک اسی طرح سوال کرتے رہو گے تو میں ہر مرتبہ علم کی

فضیلت بطرز جدید بیان کرتا جاؤنگا یہ سن کر وہ سب خوارج اور منافق تو بہ کر کے مؤمن خالص ہو گئے امام مبین کی یہی شان ہوتی

ہے اس لیے رسول خدا نے فرمایا۔ (يَا اَبَا الْحُسَيْنِ اَنْتَ وَاَرِثَ عِلْمِي)⁽¹⁾۔ اے علی تم ہی میرے علم کے وارث ہو۔ علی اور

قرآن، قرآن اور علی، قرآن کا ما حاصل علی اور علی کا ما حاصل قرآن۔ علی علیہ السلام قرآن کی تعریف کرتے ہوئے فرماتے ہیں:-

دیکھو! قرآن حکم کرنے والا بھی ہے اور روکنے والا بھی ہے، وہ خاموش بھی ہے اور گویا بھی، وہ مخلوقات پر اللہ کی محبت ہے

جس کا لوگوں سے عہد لیا گیا ہے اور ان کے نفسوں کو اس کا پابند بنا دیا ہے۔ مالک نے اس نور کو تمام بنایا ہے اور اس کے ذریعے

دین کو کامل قرار دیا ہے۔ وہاں امیر المؤمنین فرماتے ہیں:- قرآن صامت ہے میں ناطق قرآن ہوں۔ قرآن کے حوالے سے علی ولی

امر مسلمین ہے۔ جہاں علی قرآن کو دین کا تکمیل قرار دیتا ہے وہاں قرآن روز تاج پوشی علی کے دن میدان غدیر میں آیت الْيَوْمَ

اَكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِينًا⁽²⁾ کہہ کر ولایت علی کو تکمیل دین قرار دیتا ہے۔

دین اور غدیر

دین متعدد معنی میں استعمال ہوا ہے بطور مثال جزائی، پاداش اور اطاعت کے معنی میں بھی آیا ہے۔ چنانچہ اسلامی تعلیمات اخلاقیات اور اعتقادات کے مجموعہ کا نام دین ہے جو پروردگار عالم کی طرف سے رسول اکرم ﷺ کو ابلاغ ہوا ہے قرآن مجید میں درج ذیل معانی میں دین استعمال ہوا ہے: پاداش اور جزاء، سورہ فاتحہ میں ارشاد ہوتا ہے: (مَالِكِ يَوْمَ الدِّينِ) (1) مالک روز جزائی،

سورہ بقرہ کی آیت نمبر پانچ میں ارشاد ہوتا ہے: (وَ مَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ) (2) اور انہیں صرف اس بات کا حکم دیا گیا تھا کہ خدا کی عبادت کریں اور اس عبادت کو اس کیلئے خالص رکھیں۔ نماز قائم کریں زکوٰۃ ادا کریں اور یہی سچا اور مستحکم دین ہے۔ اہل کتاب اور مشرکین دونوں پیغمبر اکرم ﷺ کی آمد کے منتظر تھے اور ان پر ایمان لانے کے لئے آمادگی کا اظہار کر رہے تھے لیکن جو نہی آپ نے پیغام الہی کو پیش کیا، انہیں باطل سے اعراض کرنے اور حق

1: فاتحہ-الکتاب 3

کی عبادت کرنے کا حکم دیا اور ان سے یہ مطالبہ کیا کہ شرک کی روش چھوڑ کر اخلاص عبادت سے کام لیں اور اخلاص بھی فقط دل و دماغ کے اندر نہ رہ جائے بلکہ عملی طور پر بھی سامنے آئے، نماز قائم کریں اور زکوٰۃ ادا کریں یعنی اللہ کے حق کا بھی خیال رکھیں، اور بندگان خدا کے حقوق بھی ادا کریں کیونکہ بہترین خلائق بننے کے لئے یہ دونوں لازم ہیں اور تنہا ایمان کافی نہیں ہے بلکہ عمل صالح بھی ضروری ہے۔ اسی طرح سورہ نساء آیت نمبر 125 میں ارشاد ہوتا ہے:

(وَمَنْ أَحْسَنُ دِينًا مِمَّنْ أَسْلَمَ وَجْهَهُ إِلَى اللَّهِ وَهُوَ مُحْسِنٌ) "اور اس سے اچھا دین دار کون ہو سکتا ہے جو اپنا رخ خدا کی طرف رکھے اور نیک کام اور نیک کردار بھی رکھتا ہو۔"

اسلام دین ایمان بھی ہے دین عمل بھی۔ اس نے قومیت یا جماعت کی بنیاد پر نجات کا پیغام نہیں دیا جیسا کہ اہل کتاب کا خیال تھا کہ صرف یہودی اور عیسائی ہی جنت میں جا سکتے ہیں یا پھر بعض مسلمانوں کا خیال ہے کہ مسلمان جہنم میں نہیں جا سکتے، دین اسلام کا کھلا اعلان ہے کہ برائی کرو گے تو اس کی سزا بھی برداشت کرنا پڑے گی، اور نیک عمل کرو گے تو اس کا انعام بھی ملے گا۔ اس طرز فکر کو بہترین دین سے تعبیر کیا گیا ہے اور اس کے ساتھ ایمان کی شرط لگائی ہے اور اس کے بعد اسلام و تسلیم کا ذکر کیا گیا ہے اور اس کے ساتھ حسن عمل و کردار کی شرط لگائی ہے جس سے اس امر کی مکمل وضاحت ہو جاتی ہے کہ، نہ ایمان عمل کے بغیر کارآمد ہو سکتا ہے اور نہ عمل ایمان کے بغیر۔

مولائے کائنات نے اسی نکتہ کو نہایت حسین الفاظ میں واضح فرمایا ہے: بِالْإِيمَانِ يُسْتَدَلُّ عَلَى الصَّلٰحَاتِ وَ بِالصَّلٰحَاتِ يُسْتَدَلُّ عَلَى الْإِيمَانِ⁽¹⁾ ایمان سے نیک اعمال کی طرف رہنمائی ہوتی ہے اور نیک اعمال سے ایمان کا پتہ ملتا ہے" بعض مفسرین نے دین سے مراد

طاعت کو قرار دیا ہے۔ کلی طور پر اسلامی تعلیمات کے اخلاقی و اعتقادی پہلو کی طرف اس آیت کریمہ نے اشارہ کیا ہے (إِنَّ الدِّينَ عِنْدَ اللَّهِ الْإِسْلَامُ) (1) دین اللہ کے نزدیک صرف اسلام ہے۔

یہ دلیل کہ اصل دین اطاعت الہی ہے اور اس کا پیغام سارے انبیاء کرام نے دیا ہے لہذا سب کا دین اسلام ہے۔ (وَ مَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ) (2) اور جو اسلام کے علاوہ کوئی بھی دین تلاش کرے گا تو وہ دین اس سے قبول نہیں کیا جائے گا۔

(هُوَ الَّذِي أَرْسَلَ رَسُولَهُ بِالْهُدَى وَ دِينِ الْحَقِّ لِيُظْهِرَهُ عَلَى الدِّينِ كُلِّهِ) (3) خدا وہ ہے جس نے اپنے رسول کو ہدایت اور دین حق کے ساتھ بھیجا تا کہ اپنے دین کو تمام ادیان پر غالب بنائے۔ سورہ کافرون میں ارشاد ہوا: (لَكُمْ دِينُكُمْ وَ لِي دِينِ) (4) تمہارے لئے تمہارا دین ہمارے لئے ہمارا دین، پھر سورہ شوریٰ میں ارشاد ہوا (شَرَعَ لَكُمْ مِنَ الدِّينِ مَا وَصَّى بِهِ نُوحًا وَ الَّذِي أَوْحَيْنَا إِلَيْكَ وَ مَا وَصَّيْنَا بِهِ إِبْرَاهِيمَ وَ مُوسَى وَ عِيسَى أَنْ أَقِيمُوا الدِّينَ وَ لَا تَتَفَرَّقُوا فِيهِ) (5)

"اس نے تمہارے لئے دین میں وہ راستہ مقرر کیا ہے جس کی نصیحت نوح کو کی ہے اور جو وحی پیغمبر ﷺ آپ کی طرف بھی کی ہے اور جس کی نصیحت ابراہیم و موسیٰ و عیسیٰ کو کی ہے کہ دین کو قائم کرو اور اس میں تفرقہ پیدا نہ ہونے پائے۔ دین اس آخری منزل کا نام ہے جس تک ہر انسان کو پہنچنا ہے اس کے بعد اس منزل تک پہنچنے کے لئے مختلف راستے مقرر کئے گئے ہیں جنہیں شریعت سے تعبیر کیا گیا ہے۔ جن کی مجموعی تعداد پانچ ہے، شریعت نوح، شریعت ابراہیم، شریعت موسیٰ،

1: آل عمران 19

2: آل عمران 85

3: توبہ 33

4: کافرون 6

5: شوریٰ 13

شریعت عیسیٰ، شریعت محمد ﷺ - ان قوانین کے باہمی اختلاف کا فلسفہ یہ ہے کہ حالات زمانہ کے تغیر اور ارتقاء کے ساتھ جزئی طور پر قوانین کی تبدیلی ناگزیر ہے ورنہ قانون جامد اور بے جان ہو کر رہ جائے گا اور مختلف ادوار حیات میں کارآمد نہ رہ سکے گا جس کا واضح مفہوم یہ ہے کہ شریعت ایک گھاٹ کا نام ہے جو دریا کے مدوجزر اور اتار چڑھاؤ کے ساتھ بدلتا رہتا ہے ورنہ دین کے بنیادی اصولوں میں نہ توحید میں کوئی فرق آسکتا ہے اور نہ قیامت میں، صرف نبوت ہے جس کی تعداد میں حضرت آدم سے مسلسل اضافہ ہوتا چلا آ رہا ہے اور اسی اضافہ کی بنیاد حالات زمانہ کے تحت جزئی قوانین میں تغیر و تبدل رہا ہے۔ دور نوح کی شریعت اور تھمی دور مرسل اعظم ﷺ کا قانون اور ہے۔ مقصد کے اعتبار سے سب متحد ہیں لیکن طریقہ کار کے اعتبار سے اختلاف و تغیر ناگزیر ہے۔ اب یہ ایک مصلحت الہی ہے کہ اس نے چار شریعتوں کو وصیت و نصیحت سے تعبیر کیا ہے اور ایک کو وحی قرار دیا ہے جس سے انبیاء کے مراتب پر بھی روشنی پڑتی ہے۔ قرآن مجید کے بنیادی اصولوں میں سے ایک اصل یہ ہے کہ پیغمبر اکرم ﷺ خاتم المرسلین اور خاتم الانبیاء ہیں اس ضمن میں بہت سی قرآنی آیات اس بات پر دلالت کرتی ہیں جیسا کہ: (وَ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَ لَكِن رَّسُولَ اللَّهِ وَ خَاتَمَ النَّبِيِّينَ)⁽¹⁾، محمد ﷺ تم میں سے کسی کے باپ نہیں ہیں بلکہ وہ اللہ کے رسول اور خاتم النبیین ہیں۔ یہ وہ اہم ترین آیت کہہ رہے ہیں جو رسول اللہ ﷺ کے خاتم الانبیاء ہونے پر دلالت کرتی ہے۔ خاتم الانبیاء میں خاتم کو فتح کے ساتھ بھی پڑھا جاتا ہے اور کسرہ کے ساتھ بھی، اور یہ قرأت کا سلسلہ عاصم کوفی سے حضرت علی تک جا پہنچتا ہے، جو "ت" کو کسرہ کے ساتھ پڑھتے ہیں اس کے معنی خاتمہ دینے والے کے ہیں آخر تک پہنچانے

والے، گویا انبیاء کی ایک صف ہے اور اسی صف کے آخر میں حضرت محمد ختمی المرتبت ﷺ ہیں اس معنی کے حوالے سے دیکھا جائے تو شرافت و عظمت و ہدایت رسول اکرم ﷺ پر ختم نہیں ہوتی ہے بلکہ تنہا صرف اس معنی کو پہنچاتا ہے کہ آپ ﷺ کے بعد کوئی نبی یا رسول مبعوث نہیں ہوگا۔

دوسری طرف سے خاتم ففتح تاء کے ساتھ دوسرے معنی میں آیا ہے یعنی موضوع رسالت اور نبوت کو ایک خط سے تشبیہ دی گئی ہے کیونکہ خط کے آخر میں مہر اور لکھنے والے کا دستخط ہوتا ہے اور یہ مہر اور دستخط، شخص کو معین کرتا ہے کہ لکھنے والا کون ہے اور یہ خط تمام ہونے کی علامت بھی ہے یعنی لکھنے والا جو کچھ لکھنا چاہتا تھا لکھ چکا ہے، باقی اس کے بعد کچھ لکھنا نہیں چاہتا ہے، پس پیغمبر اکرم ﷺ اگر خاتم الانبیاء ہیں تو ان کا دین بھی کامل و اکمل ہونا چاہئے لیکن اکمال دین کس چیز میں ہے؟ بالفاظ دیگر دین کا کامل ہونا، کیونکہ یہ دین حضرت محمد ﷺ کے ذریعہ کامل ہوا ہے۔ پس دین کے کامل ہونے کے حوالے سے ضروری ہے اس کے بنیادی اصولوں پر بحث و تحقیق ہونی چاہئے۔ پس دین کے تین بنیادی محور ہوتے ہیں۔

(1) خداوند عالم کی طرف سے وحی نازل ہونا اور اس دین کے قانون اور دستور العمل کا بیان ہونا۔

(2) اس دین کے قانون کی تفسیر و تبیین ہونا اور اس کی حفاظت کا انتظام ہونا۔

(3) اس دین کے قانون کو معاشرہ میں نافذ کرنا اور اجرا کرنا۔

پہلے مرحلے میں دین مبین اسلام مکمل طور پر پیغمبر اسلام ﷺ کی زندگی میں انجام پذیر ہوا اور اس کے قانون پیغمبر اکرم ﷺ کے 23 سالہ زندگی میں اجرا کے دور سے گزارا، اور اسلامی معاشرہ میں نافذ ہوا۔ خداوند عالم نے اپنے پیارے نبی سے فرمایا: (وَمَا يَنْطِقُ عَنِ الْهَوَىٰ) (1) کہ وحی کے بغیر لوگوں کو نگو کچھ بھی نہیں بتاتا، لہذا پیغمبر اکرم ﷺ نے اس پر عمل کیا اور آپ نے وحی کے بغیر کوئی بات نہیں کی۔

پیغمبر اسلام ﷺ نے وحی کو لوگوں تک پہنچایا (ہمارے رسول وحی اور علم الغیب کے حوالے سے کام نہیں لیتے ہیں) لہذا وہ چیز جو قیامت تک ضروری اور لازم تھی، وحی کی صورت میں بیان اور نازل ہوئی ہے ہم نے اس میں کوئی چیز باقی نہیں رکھی ہے۔

(وَلَا رَطْبٌ وَلَا يَابِسٌ إِلَّا فِي كِتَابٍ مُّبِينٍ) ^(۱) لیکن وہ دین جو خدا کی طرف سے نبی اکرم ﷺ کے ذریعہ نازل ہوا ہے اس کی ہر زمانہ میں تفسیر و تبیین اور اس کے اجراء و نفاذ اور حفاظت کی ضرورت ہے تاکہ دشمنوں اور منافقوں کے شر سے محفوظ رہے۔ لہذا پیغمبر اسلام ﷺ کے زمانہ میں خود رسول خدا ﷺ حافظ دین ہیں اگر دین کی حفاظت نہ ہو تو دین محفوظ نہیں رہے گا۔ اور دین خدا کو دشمنان اسلام اپنی خواہشات کے مطابق بیان اور استعمال کریں گے اسلام کے حقیقی چہرہ کو مسخ اور مٹا دیں گے جو حشر دین موسیٰ اور دین مسیح کا ہوا وہی حشر اسلام کا ہوگا۔ اس صورت میں دین دین کامل نہیں رہے گا۔

ہر قانون کی اہمیت اس کے اجراء اور نفاذ میں مضمر ہے۔ اگر کسی قانون اور دستور پر عمل نہ ہو تو اس کی کوئی قدر و قیمت اور اہمیت نہیں رہتی۔ وحی الہی جو قانون کی شکل میں نازل ہوئی ہے اس کی اہمیت اس وقت واضح ہوگی جب وہ اجراء اور نفاذ کے مرحلے سے گزرے۔

قرآن مجید وہ دستور العمل ہے جو انسانی فطرت سے ہم آہنگ ہے اور یہ دستور العمل پیغمبر اکرم صلی اللہ علیہ وآلہ وسلم کی وساطت سے ہم تک پہنچا ہے تاکہ اس کا اجراء اور نفاذ ہو جائے لہذا پیغمبر اکرم صلی اللہ علیہ وآلہ وسلم نے 23 سالہ مدت میں اس کو اجراء اور نفاذ کمر کے دکھایا پس پیغمبر اکرم ﷺ اس دین کے مجری اور لوگوں کے ولی ہیں۔ ان تمام مطالب میں غور و فکر کرنے کے بعد ہم یہ نتیجہ اخذ کر سکتے ہیں کہ دین کا کمال ان تینوں محور پر عمل اور اس کی تکمیل پر منحصر ہے اور ان میں سے کسی ایک

کی کمی و زیادتی دین کے ناقص ہونے کی علامت سمجھی جائے گی زمان پیغمبر اکرم ﷺ میں خود ذات نبی اکرم صلی اللہ علیہ وآلہ وسلم نے اس عہدہ کو بڑے اچھے طریقے سے انجام دیا اور دین کی ذمہ داری خود رسول خدا صلی اللہ علیہ وآلہ وسلم کے کندھوں پر تھی۔ آپ صلی اللہ علیہ وآلہ وسلم نے مکمل طور پر تمام معنی میں دین کو پہنچایا اور اجراء اور نفاذ کے مرحلے سے گزارا نیز دین کی حفاظت کا مکمل انتظام بھی کیا۔

رسول اکرم ﷺ مقام تزولی قرآن، مقام تفسیر و تبیین اور اجراء و نفاذ کے حوالے سے محافظ دین ہیں۔ لیکن یہ دین کیا صرف حیات پیغمبر اکرم ﷺ ہی تک محدود ہے یا پیغمبر اکرم ﷺ کے بعد بھی جاری و ساری رہنا ہے؟ اگر دین کا کامل و کمال صرف زمان پیغمبر ہی تک محدود ہے تو پھر اسلام کا یہ دعویٰ کہ وہ عالمگیر مذہب اور دین ہے اسکے کیا معنی ہیں؟ خود قرآن کہتا ہے کہ لِنُظَاهِرَهُ عَلَى الَّذِينَ كَفَرُوا، پس جب پیغمبر اکرم ﷺ کا خاتم الانبیاء ہونا ثابت ہے تو پھر دین اسلام کا بھی عالمی دین ہونا صحیح ہے اس صورت میں دین اور آئین اسلام مذکورہ تینوں محور زمان پیغمبر اکرم ﷺ تک ہی محدود نہیں ہے بلکہ پیغمبر اکرم ﷺ کی رحلت سے لیکر روز قیامت تک دونوں محور یعنی تفسیر و تبیین قرآن اور اس کی حفاظت ایک طرف قانون اسلام و شریعت کا اجراء تو دوسری طرف اگر ان میں سے کسی ایک میں بھی کوئی خلل و نقص پیدا ہو جائے تو دین کے مکمل ہونے پر اعتراض وارد ہوتا ہے۔ اس صورت میں دین کامل نہیں رہے گا اسی لئے قرآن مجید میں مسئلہ امامت و ولایت کو پیش کیا ہے۔

(اَلْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا) (1)

پس مسئلہ جانشینی پیغمبر اکرم ﷺ ایک مکمل سلسلہ کا نام ہے نہ کہ کوئی شخصی مسئلہ بنا۔ براین مسئلہ یہ نہیں

ہے کہ فقط ذات امیر المؤمنین مطرح ہو اور ان کا تعارف ہو جائے۔ اگر ایسا ہو تو پھر وہی اشکال اور اعتراض وارد ہوگا جو رسول اللہ صلی اللہ علیہ وآلہ وسلم پر وارد کرتا ہے۔ لہذا مسئلہ غدیر خم ایک ایسے تسلسل کا نام ہے جو آدم سے ہوتا ہو اور رسول اللہ صلی اللہ علیہ وآلہ وسلم پھر امیر المؤمنین علی علیہ السلام سے لیکر امام زمان عجل اللہ فرجہ الشریف پر جا کر اختتام پذیر ہوتا ہے لہذا جھگڑا امام پر نہیں بلکہ امامت پر ہے جس کے ذریعے دین کامل ہوتا ہے۔ اگر دین اسلام ابدی دین ہے تو یہ ایک ایسے تسلسل کا نام ہے جس میں نبوت کے ساتھ ساتھ امامت بھی شامل ہے جو دین کے مکمل ہونے کی ضمانت ہے۔

شیعوں کے اہم اعتقادات میں سے ایک ذات مبارک پیغمبر اکرم صلی اللہ علیہ وآلہ وسلم اور حضرت علی بن ابی طالب علیہ السلام ہیں جو کائنات کے افضل و اکرم انسان ہیں۔ جن میں سے ایک کو خداوند عالم نے مصطفیٰ اور دوسرے کو مرتضیٰ بنایا ہے۔ یہ دونوں ہستیاں مرور زمان کے ساتھ ساتھ اسلام دشمن طاقتوں کی سازشوں اور حملوں کا نشانہ بنتے رہے۔ ان دشمنان خدا و دین کی پوری کوشش یہ رہی کہ اسلام کے مقدس نظام کو مختلف ہتھکنڈوں کے ذریعے خدشہ دار کریں اور اس طرح دین کے جڑوں کو نابود کر دیں۔

ان باطل طاقتوں کے دسیسہ کاریوں اور حملوں سے دین کو محفوظ رکھنے کے لئے ایک ایسا سسٹم اور نظام خداوند عالم نے بنایا ہے جسے امامت و ولایت کہا جاتا ہے۔

پیغمبر اکرم صلی اللہ علیہ وآلہ وسلم نے جس دن رسالت کا اعلان کیا اسی دن امامت و ولایت کا اعلان بھی کر دیا تھا۔

آپ صلی اللہ علیہ وآلہ وسلم نے اپنی تیس (23) سالہ دور رسالت میں ہر حساس موقع پر امامت کا تعارف کرایا۔ ان میں سے ایک دعوت ذوالعشیرہ ہے جس میں اعلان رسالت کے ساتھ ساتھ اعلان وصایت و امامت بھی فرمایا: **إِنَّ هَذَا أَخِي وَوَصِيِّي وَخَلِيفَتِي** یہ اعلان حضرت علی علیہ السلام کے خلیفہ بلا فصل ہونے کی بین دلیل ہے۔ دین کی حاکمیت اور حکومت کے لئے ولایت و امامت ایک اصل کی حیثیت رکھتی ہیں جو تمام زمانوں سے مربوط ہیں۔

قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: **يَوْمُ غَدِيرِ حُجْمٍ أَفْضَلُ أَعْيَادِ أُمَّتِي.....**، غدیر کا دن میری امت کے لئے ایک عظیم عید ہے⁽¹⁾۔ اسی دن خداوند عالم نے مجھے حکم دیا کہ بھائی علی کو امت کی رہنمائی اور ہدایت کے لئے منصوب کریں تاکہ میرے بعد ہدایت کا تسلسل علی کے ذریعہ جاری و ساری رہے یہ وہ دن ہے جس میں خداوند رب العزت نے دین کو کامل کیا اور نعمت کو میری امت پر تمام کر دیا اور دین اسلام کو ان کے لئے بہترین دین قرار دے دیا۔

الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا

ترجمہ: آج میں نے تمہارے لئے دین کو کامل اور اپنی نعمتوں کو تمام کر دیا ہے اور تمہارے لئے دین اسلام کو پسندیدہ قرار دیا ہے۔⁽²⁾

مسلمانوں کے درمیان ایک حساس ترین اور اہم ترین مسئلہ اتحاد اسلامی کا مسئلہ ہے۔ دوسری طرف پوری تاریخ اسلام مسلمانوں کے مختلف فرقوں میں بٹنے اور مختلف نظریات کے حامل ہونے کی اصل یہی مسئلہ امامت و خلافت رہی ہے یہی مسئلہ ہے جس کے لئے ہزاروں لوگوں کی جانیں چلی گئیں اور لاکھوں انسانوں کا خون بہایا گیا۔ بقول محمد بن عبدالکریم شہرستانی جو علم الکلام اور

تاریخ اسلام کے بڑے ماہر ہیں "مسلمانوں کے درمیان اختلافات کی اصل وجہ مسئلہ امامت ہے۔"

امامت و خلافت کے معنی یہ ہیں کہ پیغمبر اکرم صلی اللہ علیہ وآلہ وسلم کی نیابت میں دین و دنیا کے امور کو امت اسلامی کے درمیان بیان کریں اور نافذ کریں یہ وہ تعریف ہے جو تمام فرق اسلامی کے نزدیک قابل قبول ہے لیکن بعض فرق اسلامی کے نزدیک امامت و خلافت سے مراد یہ ہے کہ: اسلامی حکومت کو نافذ کرنے کے ساتھ ساتھ ظاہری عدالت کی بھی رعایت کریں اور امت کو خارجی اور داخلی دشمنوں کے شر سے محفوظ رکھیں، جبکہ وقع ایسا نہیں ہے بلکہ امامت و خلافت ایک ایسا رکن اصلی ہے جس پر باقی تمام فروعات مبتنی ہیں۔ اسلام میں پیغمبر اکرم صلی اللہ علیہ وآلہ وسلم کو جتنا مقام حاصل ہے اتنا ہی امام و خلیفہ کو بھی حاصل ہے۔ جس کا تذکرہ ہم پہلے کر چکے ہیں۔ یعنی دینی امور کو بیان کرنے کے ساتھ ساتھ تفسیر و احکام کو بھی پہنچاننا نیز انسانیت اور امت محمدی کی ہدایت معنوی کو ادا دینا۔ پس جو طریقہ کار پیغمبر کا ہوتا ہے وہی امامت کا بھی ہے۔ لہذا جو عصمت و طہارت اور افضلیت و اعلیٰت کا تصور پیغمبر کے لئے ہے وہی امامت کے لئے بھی ہے۔ ایسے میں یہ کیسے ہو سکتا ہے کہ صرف حکومت و سیاست تک امامت کو محدود کیا جائے پس یہ نظریہ باطل اور ہیچ ہے۔

امام کی معرفت کا طریقہ کار:

فرق اسلامی کے ہاں امامت و خلافت کی اہمیت اور ضرورت کے حوالہ سے مختلف عقلی و نقلی دلائل بیان کئے گئے ہیں اس حوالہ سے مختلف نظریات ثبت و ضبط ہوئے ہیں۔ امام کے وجود اور خلیفہ رسول ہونے کی جو شرائط، صفات، خصوصیات اور کیفیات بیان ہوئی ہیں ان سب کو یہاں تفصیل سے بیان کرنا ممکن نہیں ہے۔ البتہ ہم ایک مسلمان ہونے کے اعتبار سے اور پیغمبر اکرم صلی اللہ علیہ وآلہ وسلم کی امت ہونے کے ناطے خود پیغمبر اکرم ﷺ کی سیرت طیبہ میں دیکھتے ہیں کہ آپ نے خلافت و امامت کے حوالہ سے کیا پیغام دیا ہے؟

ہم اسے یہاں چند نظریات کی صورت میں آپ کی خدمت میں پیش کرتے ہیں۔ انشاء اللہ جس سے صاحبان عقل و فہم کے ہاں اسکی حقیقت و واقعیت واضح ہو جائیں گے۔

پہلا احتمال:

ایک احتمال یہ ہے کہ پیغمبر اکرم ﷺ نے امامت و خلافت کے بارے میں نہ کچھ فرمایا اور نہ ہی کسی قسم کا اظہار کیا ہے بلکہ اس حوالہ سے کسی قسم کی راہ و روش اور اثر نہیں چھوڑا ہے۔ اس معاملہ کو مکمل طور پر تقدیر کے سپرد کر دیا ہے۔ یہ احتمال اور نظریہ کئی جہات سے باطل ہے۔ کیونکہ یہ عقل و درایت پیغمبر اکرم صلی اللہ علیہ وآلہ وسلم سے بالکل سازگار نہیں اور نہ ہی آپ کے لطف و کرم سے میل کھاتا ہے۔ آپ اپنی امت کو اپنے بعد کسی سرپرست اور ولی کے بغیر چھوڑ جائیں اور ان کو تقدیر و سرنوشت کے حوالہ کردیں درحالیکہ آپ ﷺ اس حقیقت سے مکمل آگاہ تھے۔ کہ دوستوں کے درمیان بہت سارے منافقین موجود ہیں جو اسلام کے لئے ایک بہت بڑا خطرہ ہے۔ یہ لوگ آپ کی رحلت کے انتظار میں تھے تاکہ آپ ﷺ کی رحلت کے بعد اسلام کو ختم کر کے یا اسلام کے اندر تحریفات پیدا کر کے اسے کمزور بنا کر اپنی عظمت رفتہ کو دوبارہ بازیاب کر سکیں۔ دوسری طرف اسلام کے خارجی دشمن اس تاک میں تھے کہ مہلت ملنے پر اسلام پر حملہ آور ہو کر اسے نابود کیا جائے۔ آپ اس بات کو بھی جانتے تھے کہ کوئی بھی قوم و معاشرہ رہبر و رہنما کے بغیر اپنے اجتماعی زندگی کو جاری و ساری نہیں رکھ سکتے۔

یہ وہ قطعی شواہد ہیں جن کا انکار کرنا ناممکن امر ہے۔ اس حوالہ سے آپ جانشینی کے مسئلہ کو بے حد اہمیت دیتے تھے یہی وجہ ہے کہ خلفاء کے دور میں بھی شدت کے ساتھ اس مسئلہ کی طرف ان کی توجہ مبذول رہی۔ یہاں تک کہ عبداللہ بن عمرو حضرت عائشہ اور حضرت عمر نے یہ تاکید کی کہ وہ امت کو بغیر چرواہے کے نہ چھوڑے جائیں⁽¹⁾۔ مسئلہ جانشینی کس قدر اہمیت کی حامل ہے اس کا اندازہ یہاں سے لگایا جاسکتا ہے کہ معاویہ بن ابی سفیان اپنے بعدی زید پلید کو جانشین بنا کر جاتا ہے اور کہتا ہے کہ میں ڈرتا ہوں کہ امت محمدی بغیر چرواہے کے چھوڑ جاؤں⁽²⁾۔

کیا اس مسئلہ کو جاننے کے لئے یہی کافی نہیں ہے؟ کہ خلفاء اور ان کے اجاب اس مسئلہ پر بہت نگران اور پریشان تھے۔ لیکن پیغمبر اکرم صلی اللہ علیہ وآلہ وسلم عقل کل ہوتے ہوئے امت کو بغیر جانشین کے چھوڑ جائیں؟! حاشا وکلا یہ ہرگز ممکن نہیں۔ ہم سب اس بات سے آگاہ ہیں کہ پیغمبر اکرم صلی اللہ علیہ وآلہ وسلم چند روز کے لئے مدینہ سے باہر جاتے تو اپنا جانشین اور نمائندہ بنا کر جاتے۔ تو یہ کیسے ممکن ہے کہ آپ ﷺ دنیا سے مکمل چلے جائیں اور جانشین تعین کئے بغیر امت کو ایسے ہی چھوڑ جائیں!!۔

دوسرا احتمال:

دوسرا احتمال یہ ہے کہ پیغمبر اکرم صلی اللہ علیہ وآلہ وسلم خلافت و امامت کو مورثی جانتے تھے اس لئے پیغمبر اکرم صلی اللہ علیہ وآلہ وسلم کے خاندان اس کو ارث کے طور پر لے جاتے! یہ نظریہ بھی قابل قبول نہیں ہے کیونکہ یہ مقام و منصب اتنی عظمت کے حامل ہیں کہ اگر وراثت اس قابل نہ ہوں یا وہ اس مقام و منصب کی صلاحیت و لیاقت نہ رکھتے ہوں تو قرآن مجید بھی اس نظریہ کو مردود شمار کرتا ہے۔ جیسا کہ جب حضرت ابراہیم علیہ السلام نے خداوند عالم سے التماس کی اور

(!) طبقات ابن سعد ج 1، الامامة والسياسة ج 1 ص 151

(2) الامامة والسياسة ج 1 ص 22

تقاضا کیا کہ میرے بیٹے بھی اس امامت کے منصب تک پہنچ جائیں! تو خداوند عالم نے فرمایا "یہ عہدہ ظالمین اور ستمکاروں تک نہیں پہنچ سکتا۔"

پھر بھی اگر بالفرض مورثی ہوتا تو پیغمبر اکرم صلی اللہ علیہ وآلہ وسلم کے قریب اور بھی افراد موجود تھے جن کے مقابلے میں خلفاء کی نوبت پھر بھی بعد میں آتی۔

تیسرا احتمال:

تیسرا نظریہ یہ ہے کہ پیغمبر اکرم صلی اللہ علیہ وآلہ وسلم کی سوچ یہ تھی کہ خلافت و امامت کو شوریٰ حل و عقد کے سپرد کیا جائے۔ شوریٰ حل و عقد سے مراد یہ ہیں کہ امت کے چند چیدہ چیدہ اور منتخب افراد۔

یہ نظریہ بھی باطل ہے کیونکہ اس حوالہ سے شیعہ یا سنی میں سے کسی ایک طریق سے پیغمبر اکرم صلی اللہ علیہ وآلہ وسلم کا کوئی فرمان یہاں تک کہ کوئی اشارہ بھی نہیں ملتا۔

یہی وجہ ہے کہ حضرت ابوبکر و عمر کو اپنی عمر کے آخری حصے میں یہ کہتے ہوئے نظر آتے ہیں کہ کاش! خلافت کے بارے میں پیغمبر سے پوچھ لیا ہوتا!

اس سلسلہ میں کئی عجیب و غریب قسم کے نظریات پائے جاتے ہیں جن کو یہاں ذکر کرنا مناسب معلوم نہیں ہوتا صاحبان عقل کے لئے اتنا ہی اشارہ کافی ہے۔

چوتھا احتمال:

آخری نظریہ یہ ہے کہ خلیفہ و امام کو خدا کی طرف سے پیغمبر اکرم صلی اللہ علیہ وآلہ وسلم نے معین اور منتخب فرمایا ہے اور اس سلسلہ میں نص صریح اور عقلی دلائل موجود ہیں۔ اس نظریہ کو "نص" و نصب، و وصیت، کہا جاتا ہے۔

یہ وہ نظریہ ہے جس کے شیعہ قائل ہیں اور اس نظریہ کی تاکید کے لئے بہت سی عقلی و نقلی دلیلیں موجود ہیں۔

اس واقعہ کی حقیقت کے بارے میں بہت سے تاریخی اسناد موجود ہیں۔ مسلمانوں کے عظیم اور مایہ ناز فلسفی و سائنسدان ابو علی سینا اس بارے میں کہتے ہیں کہ: پیغمبر اکرم صلی اللہ علیہ وآلہ وسلم پر واجب ہے کہ وہ اپنے بعد کے خلیفہ اور جانشین کو خود معین کریں اور ملت پر واجب ہے کہ اس کے حکم پر عمل کریں ورنہ امت کے درمیان تفرقہ و اختلاف وجود میں آئیں گے۔

خواجہ نصیر الدین طوسی:

خواجہ نصیر الدین طوسی نے ضرورت اور وجوب امام کے بارے میں بیان کرنے کے بعد شرائط امام مثلاً عصمت و افضلیت امام کا ذکر کرتے ہوئے فرماتے ہیں کہ: وَالْعِصْمَةُ تَقْتَضِي النَّصَّ وَسَيْرَتَهُ۔

علامہ حلی فرماتے ہیں:

امام میں شرط عصمت تقاضا کرتی ہے کہ خلافت و امامت پیغمبر اکرم صلی اللہ علیہ وآلہ وسلم کی طرف سے ہو۔ کیونکہ عصمت ایک ایسا امر باطنی ہے جسے خدا کے سوا کوئی نہیں جانتا اور وہی ذات پروردگار حق و حقیقت ہے جو اپنے پیارے نبی حضرت محمد مصطفیٰ صلی اللہ علیہ وآلہ وسلم کو امام کے بارے میں آگاہ کرتا ہے اور پیغمبر اکرم ﷺ بھی لوگوں کو امام کے بارے میں آگاہ فرماتے ہیں اسی طرح سیرت عملی پیغمبر اکرم صلی اللہ علیہ وآلہ وسلم بھی ہمیشہ یہ رہی ہے کہ آسان سے آسان ترا احکام مثلاً صحت و صفائی، کھانے پینے کے طریقے، سونے جاگنے کے طریقے اور قضائے حاجت وغیرہ کے بارے میں لوگوں کو بیان فرماتے رہے ہیں تو یہ کیسے ممکن ہے کہ اسلام کے ایک اہم ترین رکن اور مسلمانوں کی آئندہ کی زندگی کے بارے میں یعنی اپنے جانشین کے بارے میں غفلت برتیں اور اس اہم مسئلہ سے چشم پوشی کرتے؟؟!

پس ناگزیر ہے کہ اس بات کو قبول کر لیں کہ پیغمبر اکرم صلی اللہ علیہ وآلہ وسلم نے اپنے وظیفہ شرعیہ پر عمل کرتے ہوئے اپنی سیرت طیبہ کے ذریعے اپنے جانشین و خلیفہ کو خود معین فرمائے ہیں۔

روایات میں بھی امام کی شناخت اور معرفت کی ضرورت پر کافی زور دیا ہے جیسا کہ شیعہ و سنی دونوں طریقوں سے درج ذیل احادیث نقل ہوئی ہیں جو امام و خلیفہ کی معرفت کو ہر زمانے کی نسبت واجب قرار دیتی ہیں چنانچہ پیغمبر اکرم ﷺ نے فرمایا:

مَنْ مَاتَ وَلَمْ يَعْرِفْ إِمَامَ زَمَانِهِ مَاتَ مَيِّتَةً الْجَاهِلِيَّةِ

جو بھی اپنے زمانے کے امام کی معرفت حاصل کئے بغیر مر جائے تو وہ جاہلیت کی موت مرتا ہے۔

ہم یہاں ایک نظر دین مبین اسلام پر کرتے ہیں۔ اسلام کا سیاسی و اجتماعی نظام اگر اس کے فردی و عبادی نظام سے زیادہ نہیں ہے تو کمتر بھی نہیں ہیں۔

ہم اگر تھوڑی سی توجہ اس نکتہ کی طرف مبذول کریں کہ اسلام کے احکام اور شریعت الہی کو ایک ایسے محافظ کی ضرورت ہے جو اسے تحریف ہونے سے بچائیں تو دوسری طرف ایک مفسر اور مبین کی بھی ضرورت ہے جو آنے والی نسلوں کے لئے اس کی حقیقت کو واضح اور روشن کر سکے۔ جیسا کہ خود پیغمبر اکرم ﷺ کے زمانے میں بھی قانون اسلام کو بیان کرنے کے لئے ایک مفسر اور قانون دان کی ضرورت تھی اور وہ خود ذات گرامی پیغمبر اکرم ﷺ تھے۔ اسی طرح ہر زمانے میں ان قوانین اسلام کو بیان کرنے والا قانون دان اور مفسر و مبین ہونا چاہئے جو معصوم عن الخطاء ہو۔ نیز فردی و اجتماعی اختلافات کو دور کرنے کے لئے ایک مرکز و محور کی ضرورت ہے اس طرح اسلامی معاشرہ ہمیشہ کے لئے اپنی سیاسی و اجتماعی مشکلات کو دور کرنے کیلئے ایک مشکل کشا کی ضرورت کو محسوس کرتے ہیں جس کے لئے ایک عظیم رہبر و رہنما کی ضرورت ہے جو عالم ہو، عادل ہو، حق پرست ہو، حق گو ہو اور دلسوز و مہربان ہونے کے ساتھ ساتھ ہر قسم کے طمع و لالچ سے مبرا ہو اور خواہشات نفسانی کی پیروی کرنے والا نہ ہو۔ ایسے ہی رہبر و رہنما کشتی کو کنارے تک پہنچا سکتے ہیں۔ اور امت کو نجات دلا سکتے ہیں۔

لہذا ہر عاقل و مدبر و مدبر اس بات کو تسلیم کرتے ہیں کہ پیغمبر اکرم صلی اللہ علیہ وآلہ وسلم نے اپنے بعد جانشین کا تعین حتماً کر کے گئے ہیں۔ چنانچہ گذشتہ انبیاء کی راہ و روش بھی یہی رہی ہے۔

ابھی تک جتنے فوائد بیان کئے گئے وہ ظاہری تھے لیکن اس کے باطنی و معنوی فوائد کا اندازہ صاحبان بصیرت ہی کر سکتے ہیں۔ امام پیغمبر کی طرح حجت خدا ہوتے ہیں اور حجت خدا ہی زمین و آسمان کے امن و سلامتی کا ضامن ہوتے ہیں۔ انہیں کے توسط سے ہی ہم تک رزق و روزی پہنچ جاتے ہیں۔ البتہ یہ اور بات ہے کہ جسے ہم جانتے نہیں۔ انہیں حجت خدا کے ذریعہ انسان کامل ہو سکتے ہیں، عروج حاصل کر سکتے ہیں، یہی راز خلقت بشریت ہے، یہی مقصد خلقت انسان ہے اور یہی اشرف مخلوقات کا ضامن ہے۔

آج کے دور میں بعض چھوٹے بڑے پیر و مرشد کے ذریعہ، بعض چھوٹے موٹے عارف و حکیم کے ذریعہ اور بعض فقط خدائی نعرے لگا کر گمراہ اور ضلالت کے گہرے سمندر میں غرق ہو رہے ہیں اس لئے انسان کو چاہئے کہ حجت خدا، حقیقی جانشین پیغمبر صلی اللہ علیہ وآلہ وسلم اور امام کی معرفت اور شناخت حاصل کریں۔

نص و نصب:

لغت میں نص سے مراد واضح اور روشن ہونا ہے۔ نص و نصب علم کلام اور علم اصول کی اصطلاح میں یہ ہیں کہ: ہر سخن صریح و روشن جو کسی اور معنی میں قابل تاویل و تعبیر نہ ہو۔ نصب بھی کسی چیز کو اٹھانا اور کسی جگہ کی علامت گزاری کرنا ہے۔ بہ الفاظ دیگر نص سے مراد کھلے الفاظ میں کسی کا تعارف کرانا ہے اور نصب سے مراد کسی کا عملی و فعلی اور پریکٹیکل طریقے سے تعارف کرانا ہے۔ پیغمبر اکرم صلی اللہ علیہ وآلہ وسلم کی سیرت طیبہ پر شیعہ و سنی مصادر میں جتنی بھی کتابیں ہیں ان تمام کتابوں میں پیغمبر اکرم صلی اللہ علیہ وآلہ وسلم کے اپنے جانشین معین کر کے جانے پر نصوص پائے جاتے ہیں۔ ہم یہاں چند نصوص کا ذکر کرتے ہیں:

پیغمبر اسلام صلی اللہ علیہ وآلہ وسلم نے جس دن دعوت اسلام کو واضح و آشکار فرمایا تو آپ نے اپنے خاندان اور رشتہ داروں کو گھر پر دعوت دی۔ اسلام کے آئین کو ان کے سامنے بیان فرمایا۔ وہیں پر حضرت علی علیہ السلام کی وفاداری اور ایثار کو دیکھتے ہوئے سب کے سامنے اعلان کیا کہ میرے بھائی علی آج کے بعد میرا وصی اور جانشین ہیں۔

اسی طرح جب آپ ﷺ آخری حج کے لئے تشریف لے گئے تو حج سے واپسی پر غدیر خم کے میدان میں حضرت علی کی خلافت و امامت کا اعلان فرمایا۔ اس سے بھی آگے بڑھ کر جب آپ ﷺ اپنی عمر کے آخرین لمحات گزار رہے تھے تو شدت علالت، کمزوری، اور تب میں مبتلا ہونے کے باوجود علی کی خلافت و امامت کے بارے میں تاکید فرمائی۔ آپ نے قلم دوات منگوا یا تاکہ تحریری صورت میں باقی رہ سکیں۔ مگر ایک گروہ کی مخالفت کی وجہ سے اسے ضبط تحریر میں نہ لاسکے۔

حضرت رسول اعظم صلی اللہ علیہ وآلہ وسلم نے ہجرت سے پہلے اور ہجرت کے بعد ہر مہم موقع پر حضرت علی علیہ السلام کی خلافت و امامت کا ذکر فرمایا۔

حضرت پیغمبر اکرم صلی اللہ علیہ وآلہ وسلم کی طرف سے وہ نصوص جو حضرت علی علیہ السلام کی خلیفہ بلا فصل ہونے اور آپ کے اولاد معصومین علیہم السلام کے بارے میں وارد ہوئے ہیں ان میں سے چند نصوص کا یہاں ذکر کرتے ہیں۔

حدیث عصمت و طہارت، حدیث اخوت و برادری، حدیث محبت، حدیث منزلت، حدیث ثقلین، حدیث مع الحق، حدیث سفینہ، حدیث امان، آخر میں حدیث ولایت (حدیث غدیر)۔

پیغمبر اکرم صلی اللہ علیہ وآلہ وسلم نے حضرت علی کے جتنے فضائل بیان کئے ہیں ان احادیث کی تعداد بے شمار ہے۔ ابن شہر آشوب مازندرانی اپنی کتاب "مناقب" لکھ رہے تھے تو اس وقت ان کے سامنے فضائل حضرت علی کے بارے میں ایک ہزار کتابیں موجود تھیں۔ ان میں نہ صرف شیعوں کی کتابیں ہیں بلکہ اہل سنت کی بھی کتابیں ہیں۔ ہم یہاں پر نمونے کے طور پر چند مہم، موثق اور ثقہ احادیث کا ذکر کریں گے جو حضرت علی کی عظمت اور ان کی امامت و خلافت بلا فصل پر بین دلیل ہیں۔

1- حدیث منزلت:

اِذْجَعُ يَا اَخِي بَانَ الْمَدِيْنَةَ لِاتَّصْلِحَ اِلَّا بِي وَبِكَ فَانْتَ حَلِيْفَتِي فِي اَهْلِ بَيْتِي وَدَارِ هَجْرَتِي وَقَوْمِي اَمَا تَرْضَى اَنْ تَكُوْنَ مِنِّي بِمَنْزِلَةِ هَارُوْنَ مِنْ مُوسَى اِلَّا اَنْهَ لَا نَبِيَّ بَعْدِي (1)۔

يا على اِنَّمَا اَنْتَ مِنِّي بِمَنْزِلَةِ هَارُوْنَ مِنْ مُوسَى اِلَّا اَنْهَ لَا نَبِيَّ بَعْدِي (2)

یعنی اے علی تیری نسبت مجھ سے وہی ہے جو ہارون کو موسیٰ سے ہے (کہ جانشین و برادر موسیٰ تھے) البتہ فرق صرف یہ ہے کہ میرے بعد کوئی نبی نہیں آئے گا۔

(1) اعلام الوری ص 123، ارشاد شیخ مفید ص 81، 79

(2) امالی شیخ صدوق ص 104، 105

2- حدیث ثقلین:

إِنِّي تَارِكٌ فِي كُمْ الثَّقَلَيْنِ كِتَابَ اللَّهِ وَعِترَتِي أَهْلُ بَيْتِي إِنْ تَمَسَّكْتُمْ بِمَا لَنْ تَضِلُّوا بَعْدِي أَبَدًا وَأَنْهُمَا لَنْ يُفْتَرِقَا حَتَّى يَرِدَا عَلَيَّ الْحَوْضَ بِنَعْلَمُوا مِنْهُمْ وَلَا تَعْلَمُوهُمْ فَإِنَّهُمْ أَعْلَمُ مِنْكُمْ⁽¹⁾۔

میں تمہارے درمیان دو گرانہا چیزیں پھوڑے جا رہا ہوں اگر ان سے متمسک اور مرتبط رہو گے تو ہرگز گمراہ نہ ہو جاؤ گے، ایک اس کی کتاب (قرآن مجید) دوسری میری عترت و اہلبیت۔

3- حدیث مع الحق:

عَلَيَّ مَعَ الْحَقِّ فَمَنْ تَبِعَهُ فَهُوَ عَلَيَّ الْحَقِّ وَمَنْ تَرَكَهُ تَرَكَ الْحَقَّ عَهْدًا مَعَهُورًا⁽²⁾

حدیث دوم:

عَلَيَّ مَعَ الْحَقِّ وَالْحَقُّ مَعَ عَلِيٍّ وَلَنْ يُفْتَرِقَا حَتَّى يَرِدَا عَلَيَّ الْحَوْضَ يَوْمَ الْقِيَامَةِ⁽³⁾

یعنی علی حق کے ساتھ ہے اور حق علی کے ساتھ ہے یہ دونوں کبھی الگ نہیں ہو سکتا یہاں تک کہ روز قیامت میرے پاس پہنچ جائیں۔

4: حدیث عصمت و طہارت:

اللَّهُمَّ هُوَ لَائِ أَهْلُ بَيْتِي وَحَاصَّتِي فَأَذْهَبْ عَنْهُمْ الرِّجْسَ وَطَهِّرْهُمْ تَطْهِيرًا⁽⁴⁾

پیغمبر اکرم صلی اللہ علیہ وآلہ وسلم نے حضرت علی، حضرت فاطمہ، حضرت حسن و حضرت امام حسین علیہم السلام کو چادر میں جمع کیا اور فرمایا: خداوند! یہی میرے اہل بیت ہیں پس ان سے ہر قسم کی پلیدی اور رجس کو دور فرما اور ان کو پاک و طاہر بنا دے۔

(1) احقاق الحق ج 9 ص 342

(2) مجمع الزوائد ج 9 ص 134، صواعق محرقہ ص 122

(3) تاریخ بغداد ج 12 ص 321، غایۃ المرام ص 539

(4) سبیل الہدی والرشاد ص 12

5: حدیث سفینہ:

مَثَلُ أَهْلِ بَيْتِي كَمَثَلِ سَفِينَةِ نُوحٍ مَنْ رَكِبَهَا نَجَى وَمَنْ تَخَلَّفَ عَنْهَا غَرِقَ وَهَوَى (1)
* أَلَا إِنَّ مَثَلَهُمْ فِيكُمْ كَمَثَلِ سَفِينَةِ نُوحٍ مَنْ رَكِبَهَا نَجَى وَمَنْ تَخَلَّفَ عَنْهَا غَرِقَ وَمَثَلُ بَابِ حِطَّةٍ فِي بَنِي إِسْرَائِيلَ
* فَمَنْ رَكِبَ هَذِهِ السَّفِينَةَ نَجَى وَمَنْ تَخَلَّفَ عَنْهَا فَغَرِقَ (2)
میرے خاندان کی داستان، داستان کشتی نوح علیہ السلام کی طرح ہے جو بھی سوار ہوگا نجات ملے گی اور جو سوار ہونے سے
کترے گا ڈوب جائے گا اور غرق ہو جائے گا۔

6: حدیث ولایت:

إِنَّ هَذَا أَخِي وَوَصِيِّي وَخَلِيفَتِي فِيكُمْ فَاسْمَعُوا لَهُ وَأَطِيعُوا (3)
* مَنْ كُنْتُ مَوْلَاهُ فَعَلَيْهِ مَوْلَاهُ اللَّهُمَّ وَالِ مَنْ وَالَاهُ وَعَادِ مَنْ عَادَاهُ (4)
اے علی میرے بعد آپ تمام مومنوں کا ولی اور سرپرست ہیں جس کا میں مولا ہوں اسکے آپ بھی مولا ہیں

7: حدیث امان:

الْتَّجُومُ أَمَانٌ لِأَهْلِ الْأَرْضِ مِنَ الْعَرَقِ وَأَهْلُ بَيْتِي أَمَانٌ لِأُمَّتِي مِنَ الْإِخْتِلَافِ فَإِذَا خَالَفَتْهَا فَبَيْلَةٌ مِنَ الْعَرَبِ ،
إِخْتَلَفُوا... (5)

میرا خاندان زمین والوں کا مامن ہے جیسا کہ ستارے اہل آسمان کا مامن ہیں۔

(1) عیون اخبار الرضا ج 1 ص 211

(2) بحار الانوار ج 15

(3) تاریخ طبری ج 2 ص 62، 63

(4) امالی شیخ صدوق ج 1 ص 260

(5) صواعق محرقہ ص 91، مسند احمد ج 5 ص 93، منابع المودة ص 298

اس طرح کی بہت ساری احادیث بطور نص موجود ہیں جو حضرت علی کی فضائل بیان ہیں۔
مزید معلومات Information کے لئے درج ذیل کتابیں موجود ہیں مراجعہ فرمائیں

المراجعات علامہ سید شریف الدین حق الیقین علامہ مجلسی
الغدیر علامہ امینی معالم المدرستین علامہ عسکری تلخیص الشافی سید مرتضیٰ
الامامۃ من الضلال والاختلاف آیۃ صافی گلپایگانی

داستان غدیر:

غدیر کے حوالہ سے بھی حضرت علی علیہ السلام کی ولایت و خلافت کے بارے میں نص صریح و بیانات لفظی موجود ہیں جب ایک لاکھ سے زائد حاجیوں نے علی علیہ السلام کے ہاتھوں میں بیعت کی۔

حضرت امام جعفر صادق علیہ السلام عید غدیر کے حوالہ سے فرماتے ہیں: عید غدیر، عید قربان اور عید فطر سے زیادہ محترم اور اہمیت کی حامل ہے جس دن حضرت رسول خدا صلی اللہ علیہ وآلہ وسلم نے حضرت علی علیہ السلام کو رہبری اور رہنمائی کے لئے منصوب فرمایا۔

حضرت علی علیہ السلام کو امامت کے لئے منصوب کرنا اور لوگوں کا ان کے دست مبارک پر بیعت کرنا ایک ایسی روشن دلیل ہے جس کی وجہ سے حدیث غدیر اور داستان غدیر و واقعہ غدیر کے حوالہ سے تاویل و توجیہ کی گنجائش باقی نہیں رہتی اور یہ ایک ایسا عمل ہے جو رسول اکرم صلی اللہ علیہ وآلہ وسلم نے انجام دیا۔ یہی وجہ ہے آج چودہ صدیاں گزرنے کے باوجود بھی یہ واقعہ آسمان حق و حقیقت پر سایہ فگن ہے جس کے نور سے ہزاروں تشنہ گان ہدایت صراط مستقیم پر گامزن ہو رہے ہیں۔ اگر منخرین و معاندین معنی ولایت کو سرپرستی اور زمامداری کے بجائے معنای دوستی مراد لیں تو پھر بھی خطبہ غدیر اور حجت الوداع میں لفظ ولایت سے پہلے اور لفظ ولایت کے بعد کے جملوں پر توجہ دیتے تو خطبہ کے قرآن حالیہ و مقالیہ، سیاق و سباق اور پیغمبر اکرم صلی اللہ علیہ وآلہ وسلم کے قولی اور عملی کردار اور پھر لوگوں کی بیعت کو دیکھا جائے تو مسئلہ واضح اور روشن ہو جائے۔ اس سلسلے میں مخالفین کو مخالفت کی کوئی گنجائش باقی نہیں ہے۔ ابن عباس کے مطابق علی کی ولایت و امامت مسلمانوں کی گردن پہ ہمیشہ واجب ہے۔

معنای بیعت:

ابھی معنی بیعت اور اجتماعی کردار پر بحث کی ضرورت ہے۔

عربوں کے ہاں یہ رسم تھی کہ جب کوئی خرید و فروخت ہوتی یا معاملہ کیا جاتا تو صیغہ معاملہ پڑھا کرتے تھے اور بعد میں ایک دوسرے کو ہاتھ ملاتے تھے اور یہی تکمیل معاملہ کی علامت سمجھی جاتی تھی اور بعد میں یہ معنی عام ہوا کہ جب بھی طرفین میں قرار دار ہوتی ہاتھ ملاتے تھے تاکہ معلوم ہو جائے۔ لہذا جو بھی عہد و پیمانہ طرفین میں ہو جاتا تھا بیعت کے لئے ہاتھ ملاتے تھے اسی وسیلہ سے ہر ایک بیعت کرنے والا خود کو دوسرے کے مقابل میں ذمہ دار اور مسئول سمجھتا تھا اس حوالہ سے قرار دیا عہد و پیمانہ کو توڑنے کا حق نہیں رکھتے تھے اگر کسی دلیل کے بغیر بیعت کو توڑ دیں تو اس کو ایک قسم کی سنگین خیانت تصور کرتے تھے۔ یہ بیعت کبھی کسی اعلیٰ اہداف کے لئے مثلاً اطاعت و پیروی، حمایت، نصرت وغیرہ کے لئے بھی انجام دیتے تھے۔

1- سب سے پہلے بیعت عقبہ میں:

پیغمبر اکرم صلی اللہ علیہ وآلہ وسلم کی ہجرت سے پہلے مسلمانوں کے بارہ افراد مدینہ سے حج کی غرض سے مکہ آئے۔ عقبہ منیٰ کے مقام پر آنحضرت صلی اللہ علیہ وآلہ وسلم سے بیعت کیا کہ ہم کبھی شرک، چوری، زنا، اور اپنے اولاد کو قتل نہیں کریں گے۔

2- دوسری بیعت عقبہ میں:

دوسرے سال حج کے موسم کے موقع پر مدینہ کے مسلمانوں نے جن کی تعداد 73 افراد پر مشتمل تھی پہلے قرارداد اور عہد و پیمانہ کی طرح اپنے خاندان کی حمایت کے ساتھ اور مدد کرنے کے حوالہ سے پیغمبر اکرم صلی اللہ علیہ وآلہ وسلم کے دست مبارک پر بیعت کیا۔

3۔ بیعت رضوان بیعت شجرہ:

ہجرت کے چھٹے سال پیغمبر اکرم ﷺ مسلمانوں کے ایک گروہ کے ساتھ عمرہ کے لئے تشریف لے گئے اور حدیبیہ کے مقام پر مشرکین مکہ نے آپ ﷺ کا راستہ روک دیا اور مکہ جانے سے روک دیا۔ اسی مقام پر مسلمانوں نے ایک دفعہ پھر عہد و پیمانہ یعنی بیعت کی۔ یعنی آخری دم تک کفار مکہ کے خلاف صلح پر منتج ہو گیا اور اس صلح کا نام تاریخ میں صلح حدیبیہ کے نام سے مشہور ہے۔ عام طور پر تاریخ اسلام میں حق و باطل کی بیعت آنکھوں سے گزرتی ہے وہ بیعت جو معاویہ ابن ابی سفیان نے یزید لعین کے لئے لوگوں سے لی۔ وہ بیعت باطل و ناحق تھی۔ اور جس کی کوئی قدر و قیمت نہیں کیونکہ اسلام کے اندر کچھ شرائط ہیں بیعت کیلئے جسمیں سے ایک اہم شرط طرفین کی رضا مندی ہے باطل اور طاغوت سے کبھی بیعت نہیں ہو سکتی یا کسی کو ڈرا دھمکا کے بیعت نہیں لی جاسکتی۔

بیعت کی اہمیت:

بیعت وہ عہد و پیمانہ ہے، جو بیعت کرنے والے اور بیعت لینے والے کے درمیان انجام پاتا ہے جس پر عمل کرنا اپنے اوپر واجب سمجھتے ہیں۔ اسلام میں جتنی عہد و پیمانہ پر وفا کی تاکید کی گئی ہے کسی اور چیز کے بارے میں اتنی تاکید نہیں کی گئی ہے۔ اس سے اندازہ کیا جاسکتا ہے کہ یہ معاملہ کتنی اہمیت کا حامل ہے۔

سورۃ اسراء میں خداوند رب العزت ارشاد فرما رہا ہے: **واوفوا بالعقود ان العہد کان مستولاً**، اور اپنے عہد و پیمانہ کی وفا کرو تحقیق عہد کے بارے میں سوال کیا جائے گا۔

حضرت علی کی ولایت کا انکار کرنے والے اس دن کیا کریں گے جب کانوں سے اعلان غدیر کے سننے، آنکھوں سے دست پیغمبر پر علی کے بلند ہوتے ہوئے دیکھنے اور زبان سے مولائیت کے اقرار کے بارے میں سوال کیا جائے گا۔

قرآن مجید میں نیک کام کرنے والوں کی تعریف میں ارشاد فرمایا:

(الموفون بعہدہم اذا عاہدوا) ، اور جو بھی عہد کریں اسے پورا کریں، ()

عہد و پیمان شکن کی مذمت کرتے ہوئے فرمایا:

(الذین ینقضون عہد اللہ من بعد میثاقہ) ، جو خدا کے ساتھ مضبوط عہد کرنے کے بعد بھی اسے توڑ دیتے ہیں۔

حضرت امام جعفر صادق علیہ السلام نے فرمایا: تین چیز باعث ہلاکت بنتی ہیں۔

1۔ بیعت توڑنے والا

2۔ سنت کو چھوڑنے والا 3۔ جماعت سے جدا ہونے والا۔

حضرت امام ہشتم علی بن موسیٰ الرضا علیہما السلام فرماتے ہیں۔

بیعت توڑنے والے کی عاقبت بہت خطرناک ہوتی ہے۔ مولا زید فرماتے ہیں: جو بھی اپنے امام سے بیعت توڑ دے قیامت کے

دن دست بریدہ بارگاہ خداوندی میں محشور ہوگا۔

حضرت رسول اعظم صلی اللہ علیہ وآلہ وسلم نے فرمایا: لا دین لمن لاعہد لہ ()

جو عہد و پیمان کا پاسدار نہ ہو اس کا کوئی دین نہیں ہوتا۔ جس قوم و ملت کی نظر میں عہد و پیمان کا احترام ہوتا ہے اسکی فردی

و اجتماعی زندگی پر اچھے اثرات مرتب ہوتے ہیں۔

جو بھی ملت و قوم اس سرمایہ عظیم کو اپنے ہاتھ سے جانے دیتی ہے وہ بڑا نقصان اٹھاتی ہے۔

اس کا اندازہ اس بات سے لگایا جاسکتا ہے اسلام کی عظیم اور زرین اصول اس بات کی سختی سے تاکید کرتی ہیں جو عہد و پیمان

دشمن سے باندھا جائے اس پر مکمل عمل کیا جائے۔ یہاں تک خود دشمن اگر خیانت کرے عہد و پیمان کو توڑ دے تو اس صورت میں

وفادار رہنا ضروری نہیں ہے۔

حضرت امیر المؤمنین علی علیہ السلام اپنے عہد نامہ میں مالک اشتر کو لکھتے ہیں اگر تم نے اپنے دشمن کے ساتھ کوئی عہد و پیمان

باندھا جائے یا امان دیا جائے تو اپنے عہد و پیمان کی نسبت وفادار رہیں اور اپنے امان کو محترم جان لیں۔ کیونکہ خداوند متعال کے

واجبات میں سے کوئی حکم مانن عہد و پیمان محترم شمار نہیں کیا گیا ہے اگرچہ لوگوں کے درمیان اختلاف و عقیدہ و نظریات کی

کشمکش کیوں نہ موجود ہو۔ ()

غدیر میں بیعت:

غدیر کے دن حضرت رسول اعظم صلی اللہ علیہ وآلہ وسلم نے لوگوں سے فرمایا کہ حضرت علی علیہ السلام کو بہ عنوان "امیر المؤمنین" سلام کریں اور علی کے ہاتھوں بیعت کریں۔ یہ بات کتب فریقین میں آئی ہے۔ از جملہ طبری نے کتاب الولایہ میں زید بن ارقم سے نقل کی ہے کہ: حضرت رسول اکرم صلی اللہ علیہ وآلہ وسلم نے خطبہ غدیر کے اختتام پر فرمایا:

اے لوگو! کہیں ہم نے دلوجان سے آپ سے عہد کیا ہے اور زبان سے آپ سے پیمان باندھ لیا ہے اور اپنے ہاتھوں سے آپ سے بیعت کر لی ہے اور اس خبر کو ہم اپنے فرزندوں اور خاندانوں تک پہنچائیں گے اور اس میں کوئی رد و بدل نہیں کریں گے۔ آپ ﷺ اس بات کے گواہ رہتے خداوند عالم اس بات کے شاہد کے لئے کافی ہے جو کچھ میں نے کہا ہے اس کہو، اور علی کو امیر المؤمنین کے لقب سے سلام کرے اور کہے خدا کا شکر ہے جس نے امر میں ہماری رہنمائی فرمائی۔ گویا خدا ہی سننے والا اور دلوں کے خیانت سے آگاہ ہے جو بھی عہد کو توڑ دے اپنی زبان سے توڑ دی ہے جو بھی خدا کے عہد و پیمان پر وفادار رہے اس کے لئے خداوند کریم کے ہاں اجر عظیم ہے۔

زید بن ارقم کہتا ہے اس موقع پر تمام لوگوں نے اپنی اپنی حمایت اور بیعت کا اعلان کیا۔ اس سلسلے میں سب سے پہلے رسول اعظم صلی اللہ علیہ وآلہ وسلم اور حضرت علی علیہ السلام کے ہاتھوں بیعت کرنے والوں میں ابوبکر، عمر، عثمان، طلحہ و زبیر تھے۔ باقی انصار و مہاجرین اور باقی لوگوں نے بھی بیعت کی۔

النشر والطنی نامی کتاب میں آیا ہے! لوگ بلند آواز میں کہنے لگے جی ہاں! جی ہاں! ہم نے سن لیا اور دل و جان سے قبول کیا۔ اس طرح پیغمبر اکرم صلی اللہ علیہ وآلہ وسلم اور حضرت علی علیہ السلام کی خدمت میں بیعت کرنے لگے۔

اولو الامر کون؟

مقام عظمیٰ ولایت کی شناخت کا حصول اور کسب معرفت امام زمانہ علیہ السلام واجب ترین ارکان اسلامی میں سے ایک ہے بغیر معرفت امام زمانہ علیہ السلام انسان کمال مطلوب تک نہیں پہنچ سکتا، کیونکہ امام زمانہ علیہ السلام ایمان کے ابواب میں سے ایک باب ہے۔ امانت دار خداوند متعال، چراغ ہدایت، معدن علم و حکمت اور باب رحمت، مایہ برکت زمین و آسمان ہیں۔ امام سے منہ پھیرنا دین سے خارج ہونا اور امام کی اطاعت و پیروی کرنا حقیقت تک پہنچنے کی علامت ہے۔ امام سے چشم پوشی اور دوری باعث ہلاکت اور نابودی ہیں۔

ہمارے مکتب و مذہب میں امام کی معرفت اس قدر حساس اور مہم ہے کہ رسالت اور نبوت بغیر ولایت علی علیہ السلام کے اعلان کے نامکمل رہ جاتی ہیں اور یہ عقیدہ اور نظریہ حقیقت میں قرآن ہی کا نظریہ ہے اور لوگوں کے صحیح مسلمان اور مؤمن بننے کے لئے ضروری ہے کہ ولایت اور امامت حضرت علی علیہ السلام کو قبول کریں اور اس کی اطاعت و فرمان برداری عین واجبات میں سے ہیں۔ اسی لیے قرآن میں فرمایا۔ (يَا أَيُّهَا الرَّسُولُ بَلِّغْ).....⁽¹⁾ آیہ شریفہ واضح طور پر اس بات کا اعلان کرتی ہے کہ بغیر ولایت و امامت علی علیہ السلام کے رسالت خطرہ میں ہے یا یوں کہنے روح کے بغیر جسم کی مانند ہے۔

حدیث رسول گرامی اسلام ﷺ ہے مَنْ مَاتَ وَلَمْ يَعْرِفْ إِمَامَ زَمَانِهِ مَاتَ مَيِّتَةً الْجَاهِلِيَّةِ⁽¹⁾ جو بھی بغیر معرفت امام زمانہ علیہ السلام مر جائے گویا اس نے جاہلیت کی موت مرا ہے۔

وہ معروف اور مشہور ترین دعا جو غیبت امام زمانہ علیہ السلام میں پڑھتے رہنا چاہیے وہ یہ ہے: **اللَّهُمَّ عَرِّفْنِي نَفْسَكَ** اس دعا کے حوالے سے ہم یہ جانتے ہیں کہ: یہ دعا اس بات کی حقیقت کی عکاس ہے کہ اگر انسان اپنے وقت کے امام کو نہ پہچانے یا معرفت حاصل نہ کرے تو وہ گمراہ ہے اگرچہ وہ توحید شناس اور نبوت شناس ہی کیوں نہ ہو۔ چونکہ وہ حجت شناس نہیں ہے اسی لیے وہ گمراہ ہے۔ **ضَلَلْتُ عَنْ دِينِي**۔ وہ دین جس میں توحید نبوت اور معاد بھی ہو لیکن اس میں حجت اور اپنے زمانے کے امام کی معرفت نہ ہو وہ دین دین نہیں ہے۔

لہذا دین در حقیقت ضرورت انسان ہے اور انسان اپنی ضرورت کو صحیح طور پر پورا کرے آدھ دین لیں اور آدھ نہ لیں ایسا نہیں ہو سکتے پھر ہر زمانے میں ایک امام کا ہونا ضروری ہے جو انسانوں کی ضرورت دین کو پورا کر سکے۔

لہذا ہم ان نورانی کلمات کے ساتھ کچھ عرائض آپ کی خدمت میں پیش کر نیکی سعادت حاصل کرتے ہیں۔ **السَّلَامُ عَلَيْكُمْ يَا أَهْلَ بَيْتِ النَّبُوَّةِ أَهْلَ الذِّكْرِ وَأَوْلَى الْأَمْرِ وَبَقِيَّةِ اللَّهِ**

ہمارے ہزاروں دور و سلام ہوں ان مقدس ہستیوں پر جو اہل ذکر اور اولو الامر اور بقیۃ اللہ ہیں۔

بقیۃ اللہ سے مراد کون ہے؟ بقیۃ اللہ یعنی خداوند کریم کے باقی ماندہ حجت اور جو اللہ کی طرف سے لوگوں کی ہدایت کے لیے معین ہوا ہے اور خداوند اور مخلوق خدا کے درمیان رابطہ اور واسطہ کا کام کرتا ہے یہ عظیم ہستیاں جو یکی بعد دیگر آتی رہیں اللہ کے احکام بندوں کو بتاتے رہے یہاں تک کہ جناب سرکار ختم مرتبت کے تشریف لانے کے بعد آپ کے برحق جانشین علی ابن ابی طالب علیہ السلام و باقی آئمہ معصومین علیہم السلام انہی احکامات خداوندی کو بندوں تک پہنچاتے رہے نیز خدا اور بندوں کے درمیان دین مبین اسلام کو بیان کرتے رہے۔

وحی تشریحی اور وحی تبیینی!

البتہ وہ ارتباط اور تسلسل جسے وحی تشریحی کہتے ہیں پیغمبر اکرم ﷺ کی رحلت تک ہے آپ کی رحلت عظمیٰ پر یہ وحی تشریحی اختتام کو پہنچی۔ البتہ یہ ارتباط وحی تبیینی کی شکل میں باقی رہے اور اس عظیم ذمہ داری اور رسالت کو آئمہ ہدیٰ طاہرین و معصومین انجام دیتے رہے اور شریعت محمدیہ کو ان معصوم آئمہ نے تبیین یعنی بیان کرتے رہے۔ جس طرح انبیاء کرام علیہم السلام وحی تشریحی کو عالم غیب سے وصول کرتے آئیں اسی طرح آئمہ معصومین وحی تبیینی کو عالم غیب سے وصول کرتے رہے ہیں۔ ان دونوں قسم کی وحی کے لیے عصمت کا ہونا شرط ہے تاکہ کسی قسم کے سہو و نسیاں اور غلطی وغیرہ سے مبرا اور محفوظ رہ سکیں یہی وجہ ہے کہ پیغمبر اکرم ﷺ کے سچے جانشین اس عظیم ذمہ داری کو انجام دیتے رہے۔ حضرت خاتم الاوصیاء حضرت امام زمان بقیۃ اللہ فی الارضین آج اس عظیم ذمہ داری کو انجام دے رہے ہیں اور آپ خدا کے فضل و کرم سے زندہ و سلامت بندوں کے کاموں کو خدا کی طرف سے انجام دے رہے ہیں اور خدا اور بندوں کے درمیان رابطہ کا کام کر رہے ہیں۔ ویسے تو ہر معصوم اپنے زمانے کی حجت خدا اور بقیۃ اللہ ہیں لیکن اس وقت امام زمان علیہ السلام حجت خدا اور بقیۃ اللہ اعظم ہیں۔ کلمہ بقیۃ اللہ قرآن مجید میں حضرت شعیب علیہ السلام کے قصہ میں آیا ہے کہ اس وقت کے لوگ باغی طاعی اور نافرمان اور گنہگار تھے۔ خاص طور پر کم فروشی میں مشہور تھے اسی حوالے سے حضرت شعیب نے ان کو ڈرایا اور فرمایا: (وَ يَا قَوْمِ أَوْفُوا بِالْمِيزَانِ وَالْمِيزَانَ بِالْقِسْطِ وَلَا تَبْخَسُوا النَّاسَ أَشْيَاءَهُمْ وَلَا تَعْنُوا فِي الْأَرْضِ مُفْسِدِينَ بَقِيَّتُ اللَّهِ خَيْرَ لَكُمْ إِنْ كُنْتُمْ مُؤْمِنِينَ) (1) آیہ شریفہ میں بقیۃ اللہ سے مراد وہی مال حلال ہے جو کسب حلال کے ذریعہ اس کے لئے باقی رہ جاتا ہے۔

بقیۃ اللہ کے سب سے بڑے مصداق اور اصل مراد آئمہ معصومین علیہم السلام خصوصاً امام زمان

علیہ السلام ہیں، روایت میں آیا ہے ۱ اَوَّلُ مَا يَنْطِقُ بِهِ الْقَائِمُ حِينَ الْفَرَجِ بَقِيَّةُ اللَّهِ خَيْرٌ لَّكُمْ۔
 سب سے پہلے جو کلمہ ظہور پر نور کے موقع ادا فرمائیں گے یہی آیت ہے بعد میں آپ فرمائیں گے۔ اَنَا بَقِيَّةُ اللَّهِ وَ حُجَّتُهُ وَ
 حَلِيفَتُهُ عَلَيْكُمْ (1)

میں ہی بقیۃ اللہ، حجت اللہ اور خلیفۃ اللہ ہوں۔ دوسرے مؤمنین بھی آپ کو سلام اس طرح کریں گے اَلسَّلَامُ عَلَيْكَ يَا بَقِيَّةُ اللّٰهِ فِي
 اَرْضِهِ، اہل ذکر ہونا اہلبیت کی خصوصیات میں سے ایک ہے۔
 اہل یعنی جو بھی اُس سے مربوط اور کنٹیکٹ ہو یا جو بھی اس سے وابستہ اور سروکار میں ہو تو اس وقت کہتے ہیں کہ میں اس سے
 فلان چیز سے متعلق سروکار رکھتا ہوں یا ینظفان وجہ سے وابستہ ہوں آئمہ طاہرین علیہم السلام اہل ذکر اور پیغمبر اکرم ﷺ سے
 وابستہ اور آپ کے قریبی رشتہ دار ہیں۔

ذکر قرآن مجید میں چند معنوں میں استعمال ہوا ہے:-

سب سے پہلے خود قرآن ذکر کے معنی میں آیا ہے۔

(اِنَّا نَحْنُ نَزَّلْنَا الذِّكْرَ وَاِنَّا لَهٗ لَخٰفِضُوْنَ) (2) ہم نے خود اس ذکر (قرآن) کو نازل کیا ہے اور ہم ہی اس کی حفاظت کریں گے
 پس قرآن ذکر ہے یعنی یاد آوری کرانے والا۔ اور غافلوں کو ہوش اور توجہ میں لانے والا (یعنی جن کے دل مردہ ہو چکے ہیں ان
 کو زندہ کرنا) خاندان بھی اہل قرآن اور اہل ذکر اور کتاب مکنون ہیں (اِنَّهٗ لَقُرْاٰنٌ كَرِيْمٌ فِیْ كِتٰبٍ مَّكْنُوْنٍ لَا یَمَسُّهٗ اِلَّا
 الْمُطَهَّرُوْنَ) (3)

تنہا پاک لوگ ہی قرآن کو چھونے کا حق رکھتے ہیں۔ جو پاک نہ ہو وہ ہرگز قرآن سے مس نہیں ہو سکتا۔ پس حقیقت میں وہ مطہر
 کون ہے؟ (اِنَّمَا يُرِیْدُ اللّٰهُ لِيُذْهِبَ عَنْكُمُ الرِّجْسَ اَهْلَ الْبَنَاتِ يُطَهِّرْكُمْ تَطْهِیْرًا) (4) وہی لوگ اہلبیت نبوت ہیں۔ جو خدا کی چا
 ہت اور ارادہ کے مطابق طہارت مطلق سے برخوردار ہیں اسی لیے ہم کہتے ہیں (فَآ سئَلُوا اَهْلَ الذِّكْرِ اِنْ كُنْتُمْ لَا تَعْلَمُوْنَ)
 (5) اہل ذکر اور

1: تفسیر نور الثقلین ج 2 ص 392: 2: حجر آیت 39: واقعہ آیت 77، 479: نخل آیت 43

قرآن سے وابستہ افراد کی طرف بڑھو اور جو کچھ نہیں جانتے انہیں سے پوچھو۔ بیگانوں اور غیروں کے پیچھے مت دوڑو جن کو کچھ بھی نہیں آتا اللّٰهُمَّ الْعَنِ اَوَّلَ ظَالِمٍ ظَلَمَ حَقَّ مُحَمَّدٍ وَ اٰلِ مُحَمَّدٍ خداوند! ان لوگوں کے اوپر لعن کمر جنہوں نے قرآن اور اہلبیت کے اوپر سب سے پہلے ظلم روا رکھا اور اسلام اور مسلمین کو مصائب و آلام سے دوچار کیا اور اسلام کی جمعیت کو پر اکندہ کیا۔ آج جب ہم مکہ جاتے ہیں تو اتنے بڑے لوگوں کے ہجوم کو دیکھ کر رشک آتا ہے جو ظاہراً وہاں جمع ہیں مگر باطن میں یہ سب ٹکروں میں بٹے ہوئے ہیں اسکی وجہ یہی ہے کہ مسلمان اہل ذکر اور اہل قرآن اور اہل بیت کے پیچھے جانے کے بجائے بیگانوں کے پیچھے ہولنے اور غیروں کے پاس جانے کی وجہ سے آج مسلمان تہتر 73 فرقوں میں بٹ گئے ہیں۔ ورنہ اہل بیت کے دامن سے وابستہ ہوتے تو اتنے فرقے نہ بنتے اور مسلمان ترقی اور بلندیوں تک پہنچ جاتے۔ چونکہ وہ تنہا اہل ذکر ہیں اور اہلبیت ہی حافظ قرآن و شریعت ہیں (اہل البیت اذری نافی البیت) صاحب خانہ ہی بہتر جانتا ہے جو کچھ گھر میں ہوتا ہے۔ اگر کوئی چور کسی گھر میں داخل ہو جائے تو وہ کیا جانے گھر میں کیا ہے کیا نہیں؟ قرآن تو انہی کے گھر میں نازل ہوا ہے۔ قرآن کے صحیح مخاطب رسول اکرم ﷺ ہیں۔ قرآن کی بلندی اور عظمت اور اس کے معنی و مفاہیم پیغمبر ﷺ اور انکے اہلبیت ہی جانتے ہیں دوسرے لوگوں کو چاہئے جو کچھ پوچھنا ہے ان حضرات مقدس سے پوچھیں چونکہ قرآن کے اصل وارث اور معلم قرآن یہی ہستیاں ہیں اور حقیقت قرآن سے یہی حضرات آگاہ ہیں۔

ذکر کے دوسرے معنی ذات اقدس رسول اکرم ﷺ ہیں۔

قرآن مجید میں ذکر کے دوسرے معنی خود ذات گرامی پیغمبر اکرم ﷺ ہیں چنانچہ ہم پڑھتے ہیں

(فَاتَّقُوا اللَّهَ يَا اُولٰٓئِیَ الَّذِیْنَ اٰمَنُوْا قَدْ اَنْزَلَ اللّٰهُ عَلَیْكُمْ ذِكْرًا رَّسُوْلًا یَّتْلُوْا عَلَیْكُمْ اٰیٰتِ اللّٰهِ مَبِیْنٰتٍ) (1) اس آیہ

مبارکہ میں بعض تفاسیر کے مطابق رسواً عطف بیان ہے

خود رسول اکرم ﷺ ذکر ہیں۔ جب رسول ذکر ہو تو رسول کے خاندان اور اہلبیت بھی ذکر میں شامل ہو گئے بنا بر این کلمہ ذکر قرآن مجید میں قرآن کے لیے بھی آیا ہے اور رسول کے لیے بھی آیا ہے۔

اولو الامر کا مقام قرآن کی نگاہ میں:

اولو الامر صاحبان حکم، صاحبان فرمان، ہم یہاں چند آیتوں کو نقل کریں گے تاکہ اولو الامر کے معنی اور مفہوم واضح ہو سکیں۔ ایک آیت میں اس طرح آیا ہے کہہ دیجئے! حقیقت میں ہر حکم اور فرمان صرف خدا کے لیے ہے پوری کائنات میں حکم بس خدا کا ہے لیکن یہ امر اور حکم خدا کیا چیز ہے؟ (**إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ**)⁽¹⁾ خدا کا حکم یہ ہے جو کام انجام دینا چاہے تو وہ کہتا ہے ہو جاتا ہو جاتا ہے کائنات کی تمام موجودات اس کے کنٹرول میں ہیں۔

آسمان اور زمین اس کے حکم کے مطابق قائم ہیں (**الشَّمْسُ وَالْقَمَرُ وَالنُّجُومُ مُسَخَّرَاتٌ بِأَمْرِهِ**)⁽²⁾ سورج چاند ستارے خدا کے حکم سے مسخر ہوتے ہیں۔ اس وقت فرماتا ہے۔ (**وَجَعَلْنَا هُمْ أُمَّةً يَهْتَدُونَ بِأَمْرِنَا**)⁽³⁾ ان رہنماؤں کو جن کو ہم نے امام قرار دیا ہے ہمارے حکم سے ہدایت کرتے ہیں۔ وہی حکم جو ان **الْأَمْرُ كُلُّهُ** سببشک تمام اختیارات اور امر خدا سے متعلق ہے کہ (**إِذَا أَرَادْنَا أَنْ نَقُولَ اللَّهُ كُنْ فَيَكُونُ**)⁽⁴⁾ جی ہاں! ہم نے ان حکموں کو ان اماموں کے ہاتھوں میں دیا ہے کہ **يَهْتَدُونَ بِأَمْرِنَا** لہذا یہ آئمہ اولو الامر ہیں پس جو اولو الامر ہو گا ان کی اطاعت واجب ہے جس طرح خدا اور رسول کی اطاعت واجب ہے اس طرح ان اماموں کی اطاعت اور فرمان برداری واجب ہے۔ (**يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ**)⁽⁵⁾ اے صاحبان ایمان اطاعت کرو اللہ کی اور رسول کی اور اولو الامر کی اطاعت کرو جو تم میں سے ہیں۔

1: یسین آیہ 82

2: اعراف آیہ 54

3: انبیاء آیہ 73

4: نحل آیہ 40

5: نساء آیہ 59

علماء کرام نے اس آیت مبارکہ کے حوالے سے امام ہونے کے لیے عصمت کو شرط قرار دیا ہے یہاں اولو الامر کی اطاعت کو مطلقاً واجب قرار دیا گیا ہے اور یہی وجہ اطاعت مطلق اس بات کا گواہ ہے کہ امام کیلئے عصمت کا حامل ہونا ضروری ہے۔ اگر جائز الخطا ہونگے تو ایک قسم کا تناقض لازم آئے گا۔ کیونکہ گنہگار کی اطاعت کسی طور پر بھی جائز نہیں ہے۔ لہذا جس طرح خدا اور رسول ﷺ پاک ہیں۔ اسی طرح اولو الامر اور امام بھی پاک ہیں اور یہ امام اور اولو الامر من جانب اللہ ہیں نہ کہ لوگوں کے انتخاب سے۔

دنیا کی محبت ایک بڑی بیماری ہے جو انسان کے لیے ہلاکت اور نابودی کا باعث بنتی ہے!

ہجرت کے دسویں سال:

وہ حج جسے متعدد نام سے جانا جاتا ہے حجۃ الوداع، حجۃ الاسلام، حجۃ البلاغ، حجۃ الکمال، حجۃ التمام۔ غدیر خم میں جو مقام جحفہ سے پہلے جہاں سے مختلف ملکوں کے لوگ جدا ہو جاتے ہیں عراق، مدینہ، مصر، وغیرہ یہ جگہ تاریخ بشریت میں ایک عجیب جگہ ہے جس کو ہم انسانیت کی سعادت اور سر بلندی کا نام دے سکتے ہیں جس میں قیام قیامت تک آنے والی نسلوں کی ہدایت کی ضمانت اور گارنٹی موجود ہے اور ہمیشہ کے لیے انسانیت کو ضلالت اور گمراہی سے نجات کا سیسٹم موجود ہے۔ روشنی ہی روشنی اور نور ہی نور ہے۔ اس حوالے سے حادثہ غدیر خم تاریخ انسانیت کا ایک قصہ نہیں جس کا زمانہ گذر گیا ہو اور نہ ہی یہ حادثہ اور واقعہ صرف ایک شخصی مسئلہ ہے جس میں پیغمبر گرامی اسلام ﷺ نے حضرت علی علیہ السلام کو

اپنا جانشین اور وصی بنایا ہو! جیسے شیعوں کا کہنا ہے۔ اس طرح اسلامی معاشرے کے معروف و مشہور ترین شخص حضرت علی علیہ السلام (جسے اہل سنت کا کہنا ہے) انٹرو ڈیوس (تعارف) کروایا ہو جس کا فائدہ اور استعمال کا وقت اور تاریخ گذر چکا ہو۔ نہیں! بلکہ غدیر خم کا معاملہ پوری تاریخ بشریت سے مربوط ہے اور ان اماموں کی امامت پوری تاریخ بشریت کے لیے بیان ہوئی ہے یہ وہ حقیقت ہے جس کا آغاز ولایت اور امامت امیر المؤمنین علی ابن ابی طالب سے ہوا ہے اور اس ولایت اور امامت کا تسلسل حضرت امام مہدی آخر زمان علیہ السلام تک جا پہنچا ہے اور یہ بات ولایت اور امامت کے مخالفین نے اچھی طرح سے سمجھ لی ہے اس لیے آغاز ہی سے ان لوگوں نے اس چیز کو دبانے اور محدود کرنے کی کوشش کی جس میں یہ لوگ کسی حد تک کامیاب بھی ہوئے کہ کسی نہ کسی طریقے سے واقعہ غدیر کی تاویل ہو۔ البتہ اگر وہ ولایت اور امامت حقہ حضرت علی علیہ السلام تک محدود اور منحصر ہوتی تو ممکن تھا ان مخالفین کے لیے قبول کرنے میں کوئی اعتراض اور پریشانی نہ ہو لیکن مسئلہ اور پریشانی کی اصل وجہ ولایت اور امامت کا تسلسل اور تداوم تھا جس میں ان کے لیے سخت پریشانی اور اضطراب موجود تھا جس کا ذکر قرآن نے ان الفاظ میں کیا ہے (**الْيَوْمَ يَكْفُرُ الَّذِينَ كَفَرُوا**) یہ لوگ جو آج ولایت اور امامت علی علیہ السلام کے بعد مایوس ہو گئے ہیں۔ در واقع وہ تمام دشمنان اسلام جو حالات سے مجبور ہو کر اسلام لائے تھے اور کسی مصلحت کے تحت مسلمانوں کی صف میں کھڑے ہوئے تھے اور کسی مناسب موقع کے انتظار میں تھے کہ اسلام پر کاری ضرب لگائیں اس کے لیے مناسب موقع پیغمبر اکرم صلی اللہ علیہ وآلہ وسلم کی رحلت تھی۔ اس حوالے سے دشمنان اسلام اور منافقین نے ملکر کئی دفعہ دہشت گردی کے ذریعے پیغمبر اکرم ﷺ کو شہید کرنے کی کوشش کی مگر ہر بار ان کے منصوبے ناکام ہو گئے۔ یہ بات پیغمبر اکرم ﷺ بھی صحیح طرح سے جانتے تھے۔ اس حوالے سے آپ صلی اللہ علیہ وآلہ وسلم نے فرمایا: امامت کا تسلسل جاری ہے۔ **ثُمَّ مِنْ بَعْدِي عَلَىٰ وَآلِيكُمْ وَإِمَائِكُمْ بِأَمْرِ اللَّهِ رَبِّكُمْ ثُمَّ الْإِمَامَةُ فِي ذُرِّيَّتِهِ مِنْ أَوْلَادِهِ إِلَىٰ يَوْمِ تُلْقُونَ اللَّهَ عَزَّ اسْمُهُ وَرَسُولُهُ**۔ (1)۔

خداوند عالم کے فرمان کے مطابق میرے بعد علی تمہارے ولی اور امام ہیں اس کے بعد امامت کا سلسلہ میری نسل اور علی کے فرزندوں سے شروع ہو کر قیامت میں خدا اور رسول سے ملاقات

ہونے تک جاری رہے گا۔ اس وقت جو آپکے سامنے پیش کر رہے ہیں وہ قرآن مجید کی آیات ہیں جن سے غدیر خم میں خطبہ غدیر کے حوالے سے امامت حضرت علی اور دوسرے آئمہ کے بارے میں استدلال کیا گیا ہے۔ انشاء اللہ ثمرہ واضح ہو جائے گا:-
(1) وہ نکتہ جو حدیث غدیر اور واقعہ غدیر کے بارے میں ہے۔

ہم خطبہ اور حدیث غدیر اور قبل اور بعد واقعہ غدیر کے بارے میں ایک نگاہ ڈالیں گے جس سے بات واضح اور روشن ہو جائے گی کہ امامت حضرت علی اور اس کے تسلسل کے بارے میں کیا بات تھی۔

(2) پیغمبر اکرم صلی اللہ علیہ وآلہ وسلم کا 90 ہزار سے ایک سو بیس 120 ہزار افراد تک کو مقام جحفہ میں سخت ترین گرمی کی حالت میں روکنا اہمیت کا حامل ہے۔

اپنے خطبہ کو ان الفاظ کے ساتھ آغاز کرتے ہیں: میں عنقریب اس دنیا سے رحلت کرنے والا ہوں اور جلدی خداوند کریم کی آواز کو لبیک کہنے والا ہوں یہ خود اس بات کی علامت ہے کہ آپ اپنے بعد کے جانشین کے بارے میں بات کرنا چاہتے ہیں۔

(3) رسول گرامی اسلام نے لوگوں سے اس بات کی گواہی طلب کی کہ جو کچھ اللہ کی طرف سے اعتقادات، احکامات اور اعمال تھے تم لوگوں تک پہنچائے یا نہیں؟ تو لوگوں نے اعتراف کیا۔ بعد میں خدا کو گواہ اور شاہد بنایا اس بات کا جو ان لوگوں نے اقرار کیا تھا

(4) حدیث ثقلین کو دوبارہ لوگوں کی یاد آوری و یاد دہانی کے لئے دہرایا: اگر تم لوگ گمراہ ہونا نہیں چاہتے تو قرآن اور اہلبیت سے جدا نہ ہو جائیں یہ ایک مقدمہ ہے جو کہ بعد کے لیے ہے۔

(5) اس کے بعد حضرت علی کے ہاتھوں کو اوپر اٹھایا اور لوگوں سے اقرار لیا کہ خدا اور رسول ان کے اوپر ولایت رکھتے ہیں اس کے بعد فرمایا: مَنْ كُنْتُ مَوْلَاَهُ فَهَذَا عَلِيٌّ مَوْلَاَهُ۔

جس کا میں مولا ہوں اس کا علی مولا ہے۔ یعنی جو ولایت پیغمبر اکرم کے لیے ثابت ہے وہی علی کے لیے بھی ثابت ہے۔

(6) جملہ من كنت مولاہ کو احمد بن حنبل کے قول کے مطابق چار بار تکرار فرمایا تاکہ لوگ فراموش نہ کریں۔

(7) ان لوگوں کے حق میں نفرین کی جنہوں نے ولایت علی کو قبول نہ کیا۔

(8) قرآن کی مختلف آیات کو خصوصاً آیہ تبلیغ، آیہ اکمال وغیرہ کو استدلال اور گواہ کے طور پر پیش کیا جن کے بارے میں بعد میں بحث کریں گے۔

(9) لوگوں کو ولایت علی پر مبارک باد دینا اور وہاں موجود تمام مردوزن سے بیعت لینا حضرت علی کی امامت اور اس کے تسلسل اور تداوم کے بارے میں گواہی دیتا ہے۔ حضرت علی کی امامت اور اس کے تسلسل اور تداوم کے بارے میں توجہ کے ساتھ یہ بات عرض کرتا چلوں کہ خطبہ غدیر اور واقعہ غدیر کے بعد اور اس سے قبل نازل ہونے والی آیات کو استدلال کے طور پر ذکر اور مورد بحث قرار دیں گے۔

(10) آیہ تبلیغ یا اعلان امامت: حمد اور ثنای پروردگار کے بعد فرمایا: (فَاَوْحَىٰ إِلَيَّ... يَا أَيُّهَا الرَّسُولُ بَلِّغْ) داؤد کریم نے جو کچھ آپ کے اوپر نازل کیا ہے لوگوں تک پہنچا دیجئے اگر ایسا نہ کیا تو آپ نے کار رسالت ہی انجام نہ دیا۔ خداوند آپ کو لوگوں کے شر سے محفوظ رکھے گا۔

اسی دوران آپ نے بات کو جاری رکھتے ہوئے فرمایا: جبرئیل ابھی تین مرتبہ نازل ہوا کہ خداوند عالم کا حکم ہے اس بڑے مجمع میں اعلان کروں: إِنَّ عَلِيَّ بْنَ أَبِي طَالِبٍ أَخِي وَ وَصِيَّ وَ خَلِيفَتِي وَ الْإِمَامُ بَعْدِي حَقِيقَتٌ مِّنْ يَّهِيَ عَلِيُّ بْنُ أَبِي طَالِبٍ مِيرے بھائی، میرے وصی اور میرے جانشین ہیں۔

سب سے پہلا مسلمان

مسلم اول شہ مردان علی

عشق راسرما یہ ایمان علی

سب سے بڑا امتیاز اور اہم ترین بات جس کے متعلق خود حضرت امیر المومنین علی علیہ السلام بار بار ذکر فرماتے ہیں مؤمن اول اور پہلا مسلمان ہونا ہے چنانچہ ستر قسم کے فضائل جو تنہا اور صرف اور صرف علی سے تعلق رکھتے ہیں کے ضمن میں فرماتے ہیں:

إِنِّي أَوَّلُ النَّاسِ إِيمَانًا وَ إِسْلَامًا⁽¹⁾

ادھر رسول اکرم صل اللہ تعالیٰ علیہ وآلہ وسلم ایک دن مسجد نبوی ﷺ میں صحابہ کرام کی موجودگی میں علی سے فرماتے ہیں: یا علی کل آپ بقیع کے پہاڑ پر جا کر جب سورج طلوع کرے تو سورج سے بات کرنا! دوسرے دن صبح کو حضرت امیر المومنین علیہ السلام کے ساتھ حضرت ابوبکر و عمر مہاجر اور انصار کی ایک جماعت بھی ہمراہ تھی حضرت امیر المومنین علیہ السلام بقیع کے پہاڑ پر تشریف لے گئے جب سورج نے طلوع کیا تو آپ نے سلام کیا السلام علیک یا خلق اللہ الجدید جب آپ نے سلام کیا تو آسمان اور زمین کے درمیان ایک آواز گونج اٹھی۔ اس آواز میں حضرت امیر المومنین علیہ السلام کے سلام کا جواب موجود تھا و علیک السلام یا اول و یا آخر و یا ظاہر یا باطن یا من ہو بکل شئی علیم، حدیث کے مطابق یہاں اول سے مراد سب سے پہلے نبی مکرم صلی اللہ علیہ وآلہ وسلم پر ایمان لانے والا اور تصدیق کرنے والا ہے اسی طرح دوسری صفات کی بھی تاویل موجود ہے⁽²⁾

ایک مقام پر آپ فرماتے ہیں: مَا شَكَّكَتْ فِي الْحَقِّ مَذَابِرَتَهُ⁽³⁾ جب سے میرے اوپر حق ظاہر و آشکار ہوا ہے کبھی بھی حق کے بارے میں شک اور گمان کو راستہ نہیں دیا ہے۔

1: خاطرات امیر مؤمنان ص 263

2: کتاب الفضائل صفحہ 475

3: شرح نبج البلاغہ خطبہ 2

اسی خصوصی امتیاز پر آپ نے اپنے مخالفین اور دشمنوں پر حجت قائم کی ہے چنانچہ ایک مقام پر آپ فرماتے ہیں: جو لوگ منافق ہوتے ہیں جو لوگ دوغلی پالیسی رکھتے ہیں اور جو ظاہر میں کچھ باطن میں کچھ، سامنے کچھ اور غائب میں کچھ اور ہوتے ہیں ظاہراً حضرت کے لشکر میں ہوتے تھے لیکن حقیقت میں یہ لوگ مولا علی کے دشمن ہوتے تھے ان کی مذمت سخت لہجے میں فرماتے ہیں: **وَلَقَدْ بَلَعْنِي أَنْكُمْ تَقُولُونَ عَلِيٍّ يَكْذِبُ فَأَتَلَكُمُ اللَّهُ فَعَلِيَ مَنْ أَكْذَبُ؟ أَعْلَى اللَّهِ؟ فَأَنَا أَوَّلُ مَنْ آمَنَ لَهُ، أَمْ عَلِيٌّ رَسُولُهُ؟ فَأَنَا أَوَّلُ مَنْ صَدَّقَهُ** "مجھے رپورٹ دی گئی کہ کہتے ہیں علی جھوٹ بولتے ہیں خدا تم لوگوں کو ہلاک کرے۔ کس کے بارے میں میں نے جھوٹ بولا ہے؟ کیا خدا کے بارے میں جھوٹ بولا ہے؟ خدا کی قسم میں تو وہ ہوں جو سب سے پہلے ایمان اور اسلام لانے والا ہونا اور سب سے پہلے پیغمبر اکرم صلی اللہ علیہ وآلہ وسلم کی نبوت کی تصدیق کرنے والا ہوں اور دوسرے مقام پر آپ فرماتے ہیں: **إِنِّي أَنَا أَوَّلُ مَنْ كَذَّبَ عَلِيٍّ؟ وَاللَّهِ لَأَنَا أَوَّلُ مَنْ صَدَّقَهُ فَلَا أَكُونُ أَوَّلَ مَنْ كَذَّبَ عَلَيْهِ؟**

"کیا یہ سمجھانے کی کوشش کر رہے ہو کہ میں رسول ﷺ پر جھوٹ کی نسبت دے رہا ہوں؟ خدا کی قسم یمناس کی رسالت کی تصدیق کرنے والا ہوں اس بنا پر میں ان لوگوں میں سے نہیں ہوں گا جنہوں نے ان کی طرف جھوٹ کی نسبت دی ہے۔ اسی لیے حضرت افتخار اور امتیاز کے ساتھ فرماتے ہیں کہ میں نے کبھی جھوٹ نہیں بولا، میں کبھی بھی گمراہ نہیں ہوا اور نہ ہی کسی صورت میں بھی گمراہی کی طرف جاؤں گا ان کی فضیلت میں سے ایک امتیاز اور افتخار کی بات یہ ہے کہ آپ بچپن سے ہی مؤمن تھے یہی وجہ ہے کہ آپ کی فضیلت، آپ کی خصوصیت اور آپ کی شان اور عظمت مسلمانوں میں منفرد ہے جیسا کہ آپ خود فرماتے ہیں: **إِنِّي لَمْ أُشْرِكْ بِاللَّهِ طَرْفَةَ عَيْنٍ وَلَمْ أَعْبُدِ اللَّاتَ وَالْعُزَّىٰ (1)**" میں نے کبھی بھی

حتیٰ کہ چشمِ زدن میں خداوند عزوجل کا شریک قرار نہیں دیا اور کبھی بھی لات و منات و عزا اور زمانہ جاہلیت کے بتوں کی پرستش نہیں کی ہے۔

اس بات کی طرف غور کریں کہ اصحاب اور انصار پیغمبر صلی اللہ علیہ وآلہ وسلم میں وہ صفات اور وہ شوق اقتدار نہیں پائے جاتے تھے جو ان کے اسلام لانے سے قبل اور حالت کفر میں پائے جاتے تھے۔ لہذا آپ نے بہت ہی خوبصورت انداز میں ان منافقوں کو جواب دیا ہے جب سوال کرنے والے نے یہ سوال کیا کہ آپ کب مسلمان ہوئے ہیں؟ تو جواب دیا علی کب کا فر تھا کہ مسلمان ہو جائے!!؟

اس نے حقیقت میں فطرتِ اسلام پر ہی پیغمبر اکرم صلی اللہ علیہ وآلہ وسلم کی دعوت پر لیک کہا ہے ہاں! یہ فقط علی ہی تھے جو کبھی بھی کسی بت کے سامنے سجدہ ریز نہ ہوئے۔ آپ دنیا میں آتے ہی پیغمبر اکرم صلی اللہ علیہ وآلہ وسلم کی زیر تربیت رہے اسی لیے علی علیہ السلام کے مربی اور استاد خود ذات مقدس پیغمبر اکرم صلی اللہ علیہ وآلہ وسلم ہیں۔ لہذا جیسے پیغمبر صلی اللہ علیہ وآلہ وسلم ویسے علی اور خود پیغمبر اکرم صلی اللہ علیہ وآلہ وسلم نے فرمایا انا و علی من نور واحد میں اور علی ایک ہی نور سے ہیں لہذا پیغمبر اکرم صلی اللہ علیہ وآلہ وسلم نبوت و رسالت کے عہدہ پر فائز ہیں تو علی امامت اور وصایت کے عہدہ پر فائز ہیں۔ خداوند عالم نے مسلمانوں کو عقل دی ہے کہ وہ منافقوں کے پروپیگنڈہ میں آکر کہیں رسول اور امام کی توہین نہ کریں ورنہ خسارتِ دنیا و آخرت کے دھبے ان کے پیشانی پر لگ جائیں گے۔

خود امیر المؤمنین علی علیہ السلام نے معاویہ اور ان کے مزدوروں کے حوالے سے جب آپ کے اوپر سب کرنے کے غمناک واقعہ کی پیشن گوئی کی تھی اسی ضمن میں آپ ﷺ نے فرمایا تھا: معاویہ ابن ابی سفیان لوگوں سے کہے گا کہ علی کو برا بھلا کہیں اور علی سے بیزاری کا اظہار کریں اور یہ بات بھی حضرت علی علیہ السلام نے فرمایا تھا: کہ مجھ سے بیزاری کا اظہار کرنے کا کیا معنی جبکہ میں فطرتِ اسلام پر اور سب سے پہلا مسلمان ہوں!! اسلام میں ہجرت اور ایمان کے حوالے سے کسی نے مجھ پر سبقت نہی تلی ہے۔"

ایک مقام پر آپ فرماتے ہیں: خداوند! میں اس امت میں پیغمبر اکرم صلی اللہ علیہ وآلہ وسلم کے علاوہ کسی کو نہیں جانتا جس نے تیری عبادت کی ہو۔

جو کچھ اس مختصر سی تحریر میں نقل کیا ہے وہ امیر المؤمنین علی علیہ السلام کے کلام ہی سے نقل کیا ہے اور آخر میں بھی امیر المؤمنین علی علیہ السلام کی دو روایتوں پر اختتام کرتا ہوں۔ اس روایت کو اہلسنت کے مشہور مفسر زمخشری نے اپنی تفسیر میں ایک روایت رسول خدا صلی اللہ علیہ وآلہ والسلام سے نقل کی ہے آپ نے فرمایا: امتوں کے درمیان فقط تین اشخاص ہوا کرتے تھے جو سب سے پہلے خدا پر ایمان لانے میں سابق ہوئے ہیں اور کبھی یہاں تک کہ چشم زدن میں بھی خدا کا شریک نہیں قرار دیا اور ان تین اشخاص کے نام یہ ہیں:-

1- علی ابن ابی طالب

2- صاحب یس

3- مؤمن آل فرعون

اسی مطلب کو اہل سنت کے دوسرے دانشور اور مفسر علامہ سیوطی نے اپنی تفسیر میں ابن عباس کے حوالے سے اس حدیث کو رسول اکرم صلی اللہ علیہ وآلہ وسلم سے نقل کیا ہے البتہ اس حدیث میں حضرت علی علیہ السلام کو دوسرے دونوں سے افضل قرار دیا ہے۔ اسی حدیث کو شیعہ منابع سے بھی نقل کیا گیا ہے۔

دوسری حدیث میں حضرت علی علیہ السلام کے صحابی بنام عاصم بن ظریف نقل کرتے ہیں:- میں اور مسلمانوں میں سے چند افراد حج کو انجام دینے کے بعد واپسی پر ریزہ کے مقام پر رک گئے اور جناب ابوذر غفاری سے ملاقات کی اور ان سے مفصل گفتگو کی جب ہم خدا حافظی کر رہے تھے تو درمیان میں مسلمانوں کے درمیان اختلافات کے بارے میں بات ہوئی اس وقت فتنہ و فساد نے چاروں طرف سے مسلمانوں کو گھیر لیا تھا اور حق و باطل خلط ملط ہو چکا تھا۔ اس پر آشوب دور کے بارے میں میں نے جناب ابوذر سے پوچھا کہ ایسی حالت میں کیا کیا جائے تاکہ ایمان ہاتھ سے جانے نہ پائے؟ جناب ابوذر نے فرمایا:- ان حالات سے بچنے کے لیے صرف ایک ہی راہ ہے وہ کتاب خدا اور عترت یعنی علی ابن ابی طالب علیہ السلام سے مضبوطی کے ساتھ متمسک رہیں۔ خدا کی قسم میں نے خود اپنی آنکھوں سے دیکھا ہے کہ پیغمبر اکرم صلی اللہ علیہ وآلہ وسلم نے حضرت علی علیہ السلام کے ہاتھ کو پکڑ کر فرمایا یہی علیؑ ہیں جس نے سب سے پہلے میرے اوپر ایمان لائے اور میری نبوت کی تصدیق کی۔ قیامت کے دن سب سے پہلا شخص یہی ہوگا جو مجھ سے ملحق ہونگے اور مجھ سے مصافحہ کریں گے۔ وہ مؤمنین کے رہبر اور مددگار ہونگے جب کہ مال و دولت ظالموں کے مددگار ہونگے۔ وہ صدیق اکبر یعنی سب سے پہلے تصدیق کرنے والے ہیں اور فاروق اعظم یعنی حق کو باطل سے جدا کرنے والے ہیں۔

کلام اقبال

مسلم اول شہہ مردان علی
عشق را سرمایہ ایمان علی
از ولای دودانش زنده ام
در جهان مثل گہر تابندہ ام
مرسل حق کرد نامش بو تراب
حق ید اللہ خواند درام الکتاب
ہر کہ دانای رموز زندگیست
سر اسمای علی داند کہ چیست
ذات او دروازہ شہر علوم
زیر فرمانش حجاز و چین و روم

علی ای ہمائی رحمت

بارگاہِ علوی میں نذرانہ شہریار

ایران اور اس کا شعر و ادب عشقِ علی اور مدح و ثنائے محمد ﷺ و آل محمد ﷺ کے لئے دنیا کی معاصر تاریخ و ثقافت میں امتیازی حیثیت سے جانا پہچانا جاتا ہے۔

ایران کا نام جب بھی کوئی سنتا ہے یا کلمہ ایران پر اسکی نظر پڑتی ہے تو لامحالہ طور پر ایران کی تاریخ اور اس کا کلچر و ثقافت انسانی ذہن میں مجسم ہو جاتی ہے۔ جہاں پر انسانی ذہن کی توجہ ایران کی ہسٹری پر مبذول ہوئی ہے مثلاً انسانی ذہن قیصر و کسریٰ کی شانِ دل میں بٹھا لیتا ہے۔ اسلامی لشکر نے اسی ایران کو فتح کیا بعد میں اسلام کا جھنڈا ایران میں لہرایا۔ جہاں پر پہلے ایرانیوں کے اعتقاد زردشتی تھے وہیں پر شمع رسالت کے پروانے حضرت سلمان فارسی کی تبلیغات رنگ لائیں اور الحمد للہ یہ ملک تشیع کی پہچان بن گیا اور لوگ آج بھی اپنی مذہبی، اسلامی اور ثقافتی رسومات کے پابند ہیں۔ جہاں ایران میں دوسرے کاموں کی طرف خصوصی توجہ دی جانے لگی ہے وہاں پر ادبیات اور شعر و شاعری بھی خاص مقبول رہی ہے اور ادبیات فارسی میں یگانہ روزگار افراد نے اس مملکت میں آنکھ کھولی اور ادبیات کو عروج تک لے گئے۔ کیونکہ فارسی زبان ایک وسیع و عریض زبان ہے ویسے تو تمام شعراء کرام کو زبان سے گلہ رہا ہے کیونکہ شعراء کی اڑان الفاظ میں مقید نہیں ہو سکی اور شعراء کو اپنے معنی و مفاہیم کے لئے اکثر اوقات الفاظ میسر نہیں آتے اس لئے وہ دوسری زبانوں کا سہارا لیتے ہیں انہی شعراء میں سے ایک شاعر اہلبیت جو کہ موذت و محبت اہل بیت سے مالا مال تھے انہوں نے مولائے کائنات حضرت علی ابن ابی طالب علیہما السلام کی شانِ اقدس میں چند اشعار کہے جو پورے ایران تو کیا عالم اسلام میں ادباء ان اشعار کو سر لوحہ زندگی قرار دیتے ہیں اور انہی اشعار کی بدولت اس عظیم شاعر کو ادبیات کی معراج نصیب ہوئی اور ان کے یہ اشعار پورے ایران اسلامی میں ہر عالم، ذاکر اور خطیب کی زبان پر ہیں۔

اس شاعر بزرگوار کا اصل نام سید محمد حسین لیکن شعراء اور ادب کی دنیا میں استاد شہریار کے نام سے جانے پہچانے جاتے ہیں ان کا ایک پورا دیوان ہے اس دیوان میں وہ اشعار جو کہ مدح علی علیہ السلام میں لکھے گئے تھے۔ ان میں سے ایک غزل یہاں ذکر کرتے ہیں۔ واقعاً ان اشعار میں ولایت کی شیریں رس گھول رہی ہے اور جزائیت بہت زیادہ ہے۔

"علی ای ہمای رحمت تو چہ آبتی خدارا"

انہی اشعار کے متعلق دلچسپ واقعہ مشہور ہے۔ وہ کچھ اس طرح سے ہے کہ ایک دن لمبے قد والا ایک شخص حضرت آیت اللہ مرعشی نجفی رحمۃ اللہ علیہ کی خدمت میں حاضر ہوا۔ اور بعد از سلام و دعا حضرت آیت اللہ مرعشی اپنے مطالعے میں مشغول ہو جاتے ہیں چند لمحات گزر جانے کے بعد اس شخص کی جانب نگاہ کرتے ہیں چند سکینڈ اسکی طرف دیکھتے رہتے ہیں اور تعجب خیز نگاہوں سے دیکھنے کے بعد حضرت آیت اللہ مرعشی اپنے مقام سے اٹھتے ہیں اور بھرپور تبسم کے ساتھ کھڑے ہو کر مہمان عزیز کو گلے لگاتے ہیں اور خوش آمدید کہتے ہیں اور فرماتے ہیں: پیارے شہریار! خوش آمدید خوش آمدید! تہہ دل سے میرا خلوص قبول ہو اور مبارک ہو۔ آقا شہریار حیرت اور تعجب کی کیفیت میں دست بوسی کا ارادہ کرتے ہیں لیکن آیت اللہ اپنے ہاتھ پیچھے کی طرف کھینچ لیتے ہیں اور بعد میں مہمان کو زبردستی اپنے گلے لگا لیتے ہیں اور مہمان کی پیشانی کا بوسہ لینے شروع کر دیتے ہیں پھر اپنی دائیں طرف بٹھاتے ہیں خود حضرت آیت اللہ مؤدبانہ دوزانو ہو کر بیٹھ جاتے ہیں نو وارد مہمان حضرت آیت اللہ سے گفتگو کا آغاز کرتے ہیں کہ حضرت عالی کی طرف سے پیغام ملتے ہی پہلی فرصت میں تبریز سے قم کی طرف روانہ ہوا ہوں۔ لیکن راستے میں جو سوال میرے ذہن میں بار بار اٹھتا رہا ہے وہ یہ ہے کہ حضرت عالی مجھے کیسے جانتے ہیں؟ ہم دونوں نے کبھی ایک دوسرے کو دیکھا تک نہیں ہے اور ہمارے باہمی تعلقات بھی نہیں ہیں۔

حضرت آیۃ اللہ العظمیٰ مرعشی رحمۃ اللہ علیہ مہمان کی طرف چائے بڑھاتے ہوئے پوچھا کہ کیا تمہارے پاس کوئی غزل ہے جسکا مطلع اس طرح سے ہے کہ

علی ای ہمای رحمت توچہ آبتی خدارا

استاد شہریار متعجب اور حیرت زدہ ہو کر اثبات میں جواب دیتے ہیں لیکن فرماتے ہیں: آج تک میں نے یہ غزل کسی کو نہیں سنائی اور نہ ہی ان اشعار کے بارے میں کسی سے تبادلہ خیال ہوا ہے۔ میرے خیال میں یہ اشعار خدا اور میرے علاوہ کوئی نہیں جانتا۔ حضرت آیۃ اللہ مرعشی نے فرمایا: مجھے دقیقاً بتائیں کہ آپ نے ان اشعار کو کب اور کس وقت ضبط تحریر میں لائے ہیں؟ استاد شہریار اپنے سر کو نیچے کرتے ہیں اور خوب فکر کرنے کے بعد فرماتے ہیں: آج سے ٹھیک ایک ہفتہ قبل آج ہی کی رات میں نے یہ اشعار کہے تھے اس رات پہلے میں نے وضو کیا اور شب کو تنہائی کے عالم میں شعر کہے اس رات میری حالت عجیب تھی میں مولائے کائنات امیر المؤمنین علی ابن ابی طالب علیہ السلام کی محبت میں دیوانہ تھا اور عشق علی میں سر تا پا غرق تھا رات کو تقریباً 3 بجے کے بعد میں نے اس غزل کو پایہ تکمیل تک پہنچایا۔ ان کلمات کو سننے کے بعد حضرت آیۃ اللہ مرعشی النجفی کی آنکھوں میں آنسو جاری ہو گئے اور سر مبارک کو ان کلمات کی تائید میں ہلاتے ہوئے فرمایا: ٹھیک ہے آپ بالکل سچ کہہ رہے ہیں یہ واقعہ اسی طرح ہے یہی وقت اور یہی رات تھی۔

استاد شہریار کی حیرت و استعجاب زیادہ ہو گیا اور مشتاقانہ پوچھنے لگے۔ اس رات اور اس وقت کیا ہوا تھا؟ واقعاً آپ کی بات نے مجھے پریشانی اور تعجب میں ڈال دیا ہے۔

حضرت آیۃ اللہ مرعشی فرماتے ہیں: "اس رات میں کافی دیر تک نہیں سویا اور بیدار تھا۔ نماز شب اور دعائے توسل کے بعد میں نے خداوند عالم سے عرض کیا۔ بار الہا! آج مجھے خواب میں اپنے عبد خاص سے ملا۔ میری آنکھ لگ گئی تو کیا دیکھتا

ہوں مسجد کوفہ کے کسی کو نے میں بیٹھا ہوا ہوں۔ حضرت علی علیہ السلام اپنی بلاغت اور عظمت کے ساتھ مسجد میں تشریف فرما ہیں اور اصحاب کرام رضوان اللہ علیہم نے حلقہ کی صورت میں آنحضرت کو گھیرے میں لے رکھا ہے جیسے چاند کے ارد گرد ستاروں کا جھرمٹ ہوتا ہے۔ ان اصحاب کو میں نہیں پہچانتا۔ شاید سلمان، ابوذر، مقداد، میثم تمار، مالک اشتر، حجر بن عدی، اور محمد ابن ابی بکر وغیرہ ہونگے۔ مجھے ایسے لگ رہا تھا کہ کوئی جشن کا سماں ہے مولائے کائنات علی علیہ السلام دربان کی طرف متوجہ ہوتے ہیں اور فرماتے ہیں کہ: شعراء کو اندر بلایا جائے۔ سب سے پہلے شعراء نے عرب حاضر ہوتے ہیں مولائے متقیان علی علیہ السلام انکی طرف محبت بھرے انداز میں نظر کرم فرماتے ہیں۔ دوبارہ گویا ہوتے ہیں فارسی شعراء کو بلایا جائے۔ فارسی شعراء حاضر ہوتے ہیں محتشم کاشانی اور دوسرے شعراء فارس کی طرف حضرت نگاہ فرماتے ہیں اور فرداً فرداً دیکھتے ہیں گویا کسی خاص فرد کی تلاش میں تھے لیکن وہاں موجود نہیں تھا تیسری بار مولائے کائنات دربان سے فرماتے ہیں میرے شہریار کو بلاؤ! اس وقت تم حاضر ہوتے ہو گئے۔

اس وقت تمہاری شکل و صورت کو میں نے پہلی بار دیکھا تھا اور آج رات جب میں نے تمہیں دیکھا تو فوراً پہچان لیا کہ تم وہی شہریار ہو۔ تم اپنی قدر و قیمت کو جان لو! تم پر مولائے کائنات علی کی خاص نظر کرم ہے۔ اس واقعہ کو استاد شہریار نے سنا اور انکی آنکھوں سے آنسو ٹپکنا شروع ہو گئے۔ کافی دیر کے بعد فرط محبت سے رواں دواں آنسو تھم گئے تو پھر حضرت آیۃ اللہ مرعشی گویا ہوئے تم نہایت مؤذبانہ مولانا امیر المؤمنین علیہ السلام کی خدمت میں موجود تھے مولائے کائنات نے تمہیں فرمایا: کہ شہریار! اپنے اشعار سناؤ! تم نے اپنے اشعار کو پڑھنا شروع کیا جسکا مطلع یہ تھا

علی ای ہمای رحمت تو چہ آیتی خدارا

ان جملات کو سنا تو شہریار کی آنکھیں ساون کی طرح برسنے لگیں۔ حضرت آیۃ اللہ مرعشی نے خواہش کی کہ ان اشعار کو مجھے بھی

سنائیں۔ استاد شہریار نے اپنے اشعار کو پڑھنا شروع کیا

علی اے ہماری رحمت تو چہ آیتی خدارا

کہ بہ ماسوا فلندی، ہمہ سایہ ہمارا

ترجمہ: اے ہمارے رحمت! اے طائر رحمت! آپ خداوند کریم کی عظیم الشان نباء عظیم نشانیوں میں سے کتنے عجیب نشان ہیں کہ تمام موجودات و مخلوقات ارضی و سماوی پر آپ کا سایہ مبارک احاطہ کئے ہوئے ہیں۔

دل اگر خدا شناسی، ہمہ در رخ علی بین

بہ علی شنا ختم من بہ خدا قسم خدارا

ترجمہ: اے دل غافل! اگر تم خدا کی معرفت حاصل کرنا چاہتے ہو تو علی کی طرف نگاہ کرو! کیونکہ خدا کی قسم میں نے علی کے وسیلے سے خداوند متعال کی معرفت حاصل کی ہے۔

بہ خدا کہ درد و عالم اثر از فنا نماند

چو علی گرفتہ باشد سر چشمہ بقارا

ترجمہ: خدا کی قسم اگر کسی نے علی سے لو لگا رکھی ہو تو وہ دونوں جہانوں میں فنا نہیں ہوگا کیونکہ علی چشمہ بقاء کے صاحب ہیں۔

مگر ای سحاب رحمت تو بباری، ارنہ دوزخ

بہ شرار قہر سوزد ہمہ جان ماسوارا

ترجمہ: یا علی! اے ابر رحمت! اپنے لطف و کرم کی باران سے نوازیں ورنہ شرار قہر سے دوزخ تمام مخلوقات کو جلا کر رکھ کر دے

گی۔

برو ای گدای مسکین در خانہ علی زن

کہ نگیں پادشاہی دھد از کرم گدارا

ترجمہ: اے فقیر، مسکین اور بیچارے! تم علی کے دروازہ پر جا کر دستک دو کیونکہ علی ازراہ کرم وجود و سخا پادشاہی کی انگشتی گدا

کو عطا کرتے ہیں۔

بجز از علی کہ گوید بہ پسر کہ قاتل من
 چو اسیر تست اکنون بہ اسیر کن مدارا
 ترجمہ: علی کے علاوہ کون ہے جو اپنے فرزند کو وصیت کرے کہ اے فرزند ارجمند! "حسن مجتبیٰ" میرا قاتل فی الحال تمہاری
 اسارت میں ہے اپنی محبت و لطف سے نواز دے۔!
 بجز از علی کہ آرد پیری ابو الجائب
 کہ علم کند بہ عالم شہدای کربلارا
 ترجمہ: علی کے علاوہ کون ہے جس نے امام حسین جیسے بیٹے کی تربیت کی ہو کہ جنہوں نے جہاں بھر کو شہدائے کربلا جیسے عظیم
 نمونے پیش کئے ہوں۔

چو بہ دوست عہد بندد، زمین پاکبازان
 چو علی کہ می تواند کہ بہ سر برد و فارا
 ترجمہ: وہ لوگ جنہوں نے راہ خدا میں عہد و پیمانہ کو مضبوطی سے باندھا ہے ایسے پاکباز لوگوں میں علی سے بہتر اور افضل کون
 ہو سکتا ہے جو اپنے وعدوں کو بطریق احسن وفا کر سکے۔
 نہ خدا تو انمش خواند، نہ بشر تو انمش گفت
 متخیرم چہ نام شہ ملک لافتی را
 ترجمہ: علی کو نہ خدا کہا جاسکتا ہے اور نہ ہی بشر کہہ سکتے ہیں میں حیرانی میں سرگرداں ہوں کہ مملکت لافتی کے بادشاہ کو کس نام سے
 پکاروں۔!!!

بہ دو چشم خونفشانم ہلہ ای نسیم رحمت

کہ زکوی او غباری بہ من آرتوتیارا

ترجمہ: اے نسیم رحمت! میری دونوں خون فشان آنکھوں کی صحت و شفاء کے لئے علی کے کوچہ سے گردوغبار لا دو۔

بہ امید آنکہ شاید برسد بہ خاک پائیت

چہ پیام ہا سپردم ہمہ سوز دل صبارا

ترجمہ: اے میرے مدوح! میں ابھی تک درد دل پر مشتمل کتنے پیغام اس امید کے ساتھ باد صبا کے سپرد کر چکا ہوں کہ شاید آپ

کے مبارک قدموں کی خاک تک پہنچ جاؤں۔

چوتویلی قضای گردان بہ دعای مستمندان

کہ زجان ما بگردان رہ آفت قضارا

ترجمہ: آپ ہی قطب عالم امکان ہیں غریب اور ناداروں کی دعاؤں کے طفیل زمانہ کے رنج و الم اور آفات و بلیات سے ہماری

جان کو نجات بخش دیں۔

چہ زخم چونای ہردم زنوای شوق اودم

کہ لسان غیب خوشتر بنوازد این نوارا

ترجمہ: میں مولا علی علیہ السلام کے عشق میں کیسے ہمہ وقت مترنم رہوں کہ لسان الغیب "حافظ شیرازی"

مجھ سے کہیں بہتر اس ترنم میں مشغول ہیں۔

ہمہ شب در این امیدم کہ نسیم صبحگا ہی

بہ پیام آشنائی بنوازد آشنارا (حافظ)

(یہ شعر حافظ شیرازی لسان غیب کا ہے)

ترجمہ: پوری رات میں نے باد صبا کے انتظار میں گزار دی کہ نسیم صبا میرے مولا کی طرف سے پیام لیکر آئے اور میرے دل کو

سکون حاصل ہو۔

(منابع)

قرآن مجید

نہج البلاغہ ----- علامہ سید رضی رحمۃ اللہ علیہ

علی فی القرآن ----- آیۃ ... سید صادق حسینی شیرازی دام ظلہ

بحار الانوار ----- علامہ مجلسی رحمۃ اللہ علیہ

علی وقرآن ----- سید رضا دامغانی

علی و شہری آرمان ----- حسن رحیم پور ازغدی

امام علی در نگاہ شہریار ----- مهدی مجتہدی

داستان غدیر خم ----- محمد حسن شفیعی شاہرودی

شرح خطبۃ البیان ----- علامہ محمد بن محمود شیرازی

فضائل حضرت علی ----- حاج شیخ عباس قمی

علی معیار کمال ----- ڈاکٹر رجب علی مظلومی

کتاب الخصال ----- شیخ صدوق رحمۃ اللہ علیہ

ایمان و عبادت علی ----- فضل اللہ کپانی

پرتوی از انوار نہج البلاغہ ----- سید محمد علی صادقی

کمال الدین و اتمام النعمہ ----- شیخ صدوق

ہزار ویک داستان ----- محمد رضا رمزی اوحدی

نہج الصباغہ شرح نہج البلاغہ ----- محمد تقی شوشتری

منہاج البراءۃ شرح نہج البلاغہ ----- حبیب اللہ خونی

امالی ----- شیخ صدوق

کنز العمال ----- متقی ہندی

امام شناسی ج 10----- محمد حسین حسینی طهرانی

غرر الحکم----- عبدالواحد بن محمد آدی

شرح نبج البلاغه----- ابن ابی الحدید معتزلی

بحار الانوار ج 32----- علامه مجلسی

صدورس اعتقادی----- سید رضا جو باتی

اعلام الوری----- حسن ابن فضل طبرسی

خاطرات امیر مؤمنان----- شعبان صبوری

مصباح المنیر----- الفیومی

قاموس المحيط----- محمد بن یعقوب فیروز آبادی

النهاية فی غریب الحدیث والاثار----- ابن اثیر

بحار الانوار----- علامه مجلسی

المناقب----- خوارزمی

الملل والنحل----- ابوالفتح محمد بن عبدالکریم شهرستانی

الفصل فی الملل والاهواء والنحل----- ابن حزم

کفایة الموحدين----- سید اسماعیل طبرسی نوری

ینایع الموده----- شیخ سلیمان قندوزی حنفی

در المنثور----- لجمال الدین سیوطی

تفسیر الکشاف----- جار الله محمود الزمخشری

تفسیر الکبیر----- فخر الدین رازی

الامام على بن ابى طالب ----- احمد الرحمان الهمداني

ملتقى البحرين ----- علامه مرندى

تاويل الآيات الطاهره ----- سيد شريف الدين استرآبادى

ديوان ----- شيخ كاظم الازرى

تفسير البرهان ----- البحرانى

مجله ذوالفقار مشهد مقدس شماره 1 پائيزه 87

الغدیر ----- علامه ايني

طبقات ----- ابن سعد

تاريخ طبرى ----- محمد بن جرير طبرى

الامامة والسياسة

صحیح مسلم محمد بن مسلم

معالم المدرستين ----- علامه عسكرى

كشف المراد

الاهيات شفاء ----- حكيم بو على سينا

جاذبه ودافعه على ----- شهيد مرتضى مطهرى

فہرست

3مشخصات کتاب
4تقریظ:
8صرف چند:
11تقریظ
11(ترجمہ متن فارسی)
12پیش گفتار:
14مقدمہ
16تاریخ تشیع
191- شیعہ لغت میں
213- لفظ شیعہ
22لفظ شیعہ قرآن مجید میں:
233- شیعہ اصطلاحاً:
25شیعہ تاریخ کے اوراق میں:
27تاریخ نوری و ظاہری شیعہ
28اول:
29دوم:
30سوم:
30چہارم:
32پنجم:

- 33 ششم:
- 35 ائمہ اطہار معدن علم الہی
- 35 خزان العلم کیا چیز ہے؟
- 36 علم خداوندی:
- 37 علم غیب کی اقسام:
- 41 تفسیر خزان علم:
- 41 1- آگاہی انتخابی:
- 42 ب: علم افاضی:
- 43 ج: علم غیب انسان کی ہدایت کے حوالے سے:
- 44 (1) سب سے بڑا خطرہ غلو ہے:
- 44 (2) دوسرا خطرہ:
- 45 زیارت جامعہ کبیرہ:
- 46 قرآن اور علی:
- 47 خدا کے گھر میں آنکھ کھولی بقول شاعر مشرق
- 57 دین اور غدیر:
- 67 امام کی معرفت کا طریقہ کار:
- 67 پہلا احتمال:
- 68 دوسرا احتمال:
- 69 تیسرا احتمال:
- 70 چوتھا احتمال:

- 71 خواجہ نصیر الدین طوسی:
- 73 نص و نصب:
- 75 1- حدیث منزلت:
- 76 2- حدیث ثقلین:
- 76 3- حدیث مع الحق:
- 76 حدیث دوم:
- 76 4: حدیث عصمت و طہارت:
- 77 5: حدیث سفینہ:
- 77 6: حدیث ولایت:
- 77 7: حدیث امان:
- 78 داستان غدیر:
- 79 معنای بیعت:
- 79 1- سب سے پہلے بیعت عقبہ میں:
- 79 2- دوسری بیعت عقبہ میں:
- 80 3- بیعت رضوان بیعت شجرہ:
- 80 بیعت کی اہمیت:
- 82 غدیر میں بیعت:
- 83 اولو الامر کون؟
- 85 وحی تشریحی اور وحی تبیینی!
- 86 ذکر قرآن مجید میں چند معنوں میں استعمال ہوا ہے:-

- 87 ذکر کے دوسرے معنی ذات اقدس رسول اکرم ﷺ ہیں۔
- 88 اولو الامر کا مقام قرآن کی نگاہ میں:
- 89 ہجرت کے دسویں سال:
- 93 سب سے پہلا مسلمان
- 98 کلام اقبال
- 99 علی ای ہمای رحمت
- 99 بارگاہ علوی میں نذرانہ شہریار
- 106..... (منابع)